



गांधी बाबा

कुदसिया जैदी





गांधी बाबा

लेखक
कुदसिया ज़ैदी

दो शब्द
पंडित जवाहरलाल नेहरू

पहली आवृत्ति, अक्टूबर १९५२

मुद्रक और प्रकाशक

विवेक जितेन्द्र देसाई

नवजीवन मुद्रणालय

अहमदाबाद - ३८० ०१४

फोन : ०७९ - २७५४०६३५, २७५४२६३४

E-mail : sales@navajivantrust.org | Website : www.navajivantrust.org



अपनी बात

महात्मा गांधी के जीवन, उनके विचारों और उनके आदर्शों का बेगम कुदसिया ज़ैदी के दिल और दिमाग पर बहुत ही गहरा असर पड़ा है। वह महात्मा गांधी की सच्ची क़दरदां और अनन्य भक्त हैं। उन्होंने यह किताब कहानी की शकल में लिखी है। एक मां अपने बच्चे को गांधी बाबा की कहानी सुना रही है। भाषा बहुत ही सुन्दर, मुहावरेदार और बोल चाल की हिन्दी है। हमें विश्वास है कि यह देश के लाखों बच्चों को महात्मा गांधी के जीवन और उनके बलिदान का सच्चा पाठ पढ़ा सकेगी और बरसों पढ़ाती रहेगी। किताब बहुत दिनों से छप कर पड़ी हुई थी। पंडित जवाहरलाल नेहरू ने उसके लिये दो शब्द लिखने का वादा किया था। उसी इन्तज़ार में यह रुकी रही। अब उनके दो शब्दों के साथ यह छोटी-सी पर मारके की किताब गांधी जयन्ती के इस शुभ अवसर पर हिन्दी संसार और खास कर देश के बच्चों को भेंट की जा रही है।

इलाहाबाद

2 अक्टूबर 1952

सुन्दरलाल

सेक्रेटरी, हिन्दुस्तानी कलचर सोसाइटी



दो शब्द

कोई एक साल हुआ कुदसिया ज़ैदी ने मुझ से इस किताब के लिये जो बच्चों के वास्ते लिखी गई है चन्द शब्द लिखने की फ़रमाइश की थी। मैंने उज्र किया कि मेरे पास वक़्त नहीं है और ऐसी फ़रमाइश पूरी करने को जी भी नहीं चाहता। मगर वह आग्रह करती रहीं कि देर सवेर से कुछ लिख ज़रूर दीजिये। मेरे लिये इनकार करना मुशकिल होता गया। मैंने देखा कि उन्होंने यह छोटी सी किताब सच्चे दिल से लिखी है। वह इसे सिर्फ़ एक किताब नहीं समझती हैं। यह भी ज़ाहिर था कि उनके लिये गांधीजी की कहानी एक बहुत ही महत्त्व की और प्यारी चीज़ है।

इस किताब का मसौदा मेरे पास एक साल रहा। इसे देख कर बार बार याद आता रहा कि मुझ से एक फ़रमाइश की गई है और इसे पूरा करने में मुझे संकोच है। आख़िरकार मैं इस मसौदे को अपने साथ सोनामर्ग ले गया जहां से कश्मीर के दरिया सिन्ध की घाटी शुरू होती है। वहाँ ऊंचे पहाड़ों और बरफ़ानी घाटियों के पड़ोस में बैठ कर मैंने "गांधी बाबा" की कहानी को फिर देखा।

मुझे आख़िर इस के बारे में कुछ लिखने में संकोच क्यों था? यह बात मेरी अपनी समझ में भी नहीं आती। बस इतना जानता हूँ कि जब कभी गांधीजी का ख़याल आता है तो मुझे अपनी कमियाँ और त्रुटियाँ बहुत महसूस होने लगती हैं। गांधीजी के बारे में कुछ लिखना चाहता हूँ तो धीरे धीरे यकीन हो जाता है कि इस मज़मून का हक़ अदा न कर सकूँगा। हममें से वह लोग जिन्हें गांधीजी की शख़्सीयत के साए में रहना और परवरिश पाना नसीब हुआ और जिन्होंने उनकी महानता और उनकी उस शक्ति के जलवे देखें जो तरह तरह से ज़ाहिर हुई थी वह अपनी कैफ़ियत दूसरों से बयान नहीं कर सकते। हममें से हर एक के दिल पर अलग और ऐसा गहरा असर है कि हमारी सारी ज़िन्दगी उसके रंग में रंग गई है। अब इस असर को जिसे अपना ही दिल जानता है बयान कैसे किया जाय। जो शब्द लिखिये रोज़मर्रा का और हलका मालूम होता है। जो बात कहिये वे-हक़ीक़त लगती है, और तबियत बेचैन रहती है कि मतलब अदा नहीं हो सका।



मगर फिर यह भी है कि इस नसल के लोग जिन्होंने गांधीजी को देखा था, उनके पांव छुए थे और उनकी शरुकीयत के किसी न किसी पहलू से वाक़िफ़ हो गए थे चल देंगे, बल्कि हमारे सामने चले जा रहे हैं। गांधीजी की याद ताज़ा रखने के लिये कुछ यादगारें रह जाएंगी, कुछ लेख और कुछ किताबें और वह रिवायतें जो हर क्रौम के इतिहास में बड़ा महत्त्व रखती हैं।

गांधीजी को हम से जुदा हुए साढ़े चार बरस हो गए हैं। अब उनकी जगह हिन्दुस्तान के इतिहास ही में नहीं उसके पुरानों और कथाओं में है। वह उन शानदार शरुकीयतों में शामिल हो गए हैं जो इनसानियत के रास्ते को रोशन करने, दिलों में शराफ़त का नूर और इनसान में एक नई जान डालने के लिये जन्म लेती रहती हैं।

अच्छा हो कि हमारे लड़के और पोते और परपोते बचपन ही में उनकी कहानी को सुनें। इसमें युद्ध की कहानी की सी कैफ़ियत है। और अगरचे हमारे बच्चों को अब गांधीजी को जीते जागते देखना नसीब नहीं हो सकता मगर उन्हें गांधीजी की ज़िन्दगी के हालात और उनकी तालीम का कुछ ज्ञान हो जायगा और उस प्राचीन हिन्दुस्तानियत को भी समझ सकेंगे जिसकी एक आला मिसाल गांधीजी की शरुकीयत थी और उस सन्देश को सुन सकेंगे जो हिन्दुस्तान अपने सन्तों और सूफ़ियों की ज़बानी दुनिया को पहुँचा रहा है और जो गांधीजी का सन्देश था।

मुझे खुशी है कि यह किताब लिखी गई है और मुझे उम्मीद है कि यह कामयाब होगी।

नई दिल्ली

जवाहरलाल नेहरू

१ सितम्बर १९५२



गांधी बाबा

हरि अपने घर लौटा तो शाम के छः बज रहे थे। उसने देखा कि सारा घर सुनसान है। न दादाजी बैठे हुक्का गुड़गुड़ा रहे हैं और न माताजी रसोई में रोटी बना रही हैं। इतना सन्नाटा देख कर हरि को डर सा लगने लगा। उसने माताजी को इधर उधर ढूंढा तो देखा कि वह एक कोने में बैठी रो रही हैं।

हरि ने इससे पहले अपनी माँ को कभी रोते नहीं देखा था। उन्हें बिलखते देख कर उसका दिल भर आया और वह भी रोने लगा। थोड़ी देर बाद उसने भर्राई हुई आवाज़ में पूछा – “अम्मा, क्या हुआ, रो क्यों रही हो ?” जब उन्होंने रुक रुक कर कहा – “गां..., गांधी...बाबा... मर गए।” तब हरि का दिल धक से रह गया। उसने कहा – “अम्मा ! कैसे मर गए गांधी बाबा ? मैं तो कल ही पिताजी के साथ उनकी प्रार्थना में गया था। जब मैंने जाकर उनके पांव छुए, तब उन्होंने बड़े प्यार से मेरे गाल को छूकर कहा, 'क्योंजी, अब तो तुम दंगा नहीं करते ?' अम्मा ! कल तक तो बिलकुल अच्छे थे गांधी बाबा !” यह सुन कर हरि की मां और फूट फूट कर रोने लगी। हरि ने सिसकियाँ लेते हुए फिर पूछा – “अम्मा, वह कैसे मर गए ?”

माँ – “हरि ! मैं क्या बताऊं कैसे मर गए, किसी नीच पापी ने उन्हें गोली मार दी।”

हरि – “माताजी ! भला उसका गांधी बाबा ने क्या बिगाड़ा था। वह तो इतने अच्छे थे कि उतने अच्छे तो दादा भी नहीं।”

माँ – “हाँ बेटा ! यह ऐसी ही दुनिया है। यहाँ सच बोलने वाले और भगवान के भक्त बुरे लोगों को नहीं भाते। सच्ची बात सदा कड़वी लगती है। बेटा ! लोग उसे सुनने को तैयार नहीं होते।”

हरि – “अम्मा ! आप मुझे पिताजी की बन्दूक दे दें। मैं अभी उस पापी को जान से मार डालूंगा जिसने हमारे गांधी बाबा को हम से छीन लिया।” हरि जोश में आकर बोला।



माँ – “नहीं, हरि ! यह बुरी बात है। गांधी बाबा ने हमें यही तो सिखाया है कि किसी की जान लेना पाप है। तुमने केवल उनको देखा ही देखा है, पहचाना नहीं। आओ, मैं तुमको बताऊँ कि वह कौन थे। तुम्हें बड़ा अचम्भा होगा, हरि ! जब मैं तुम्हें यह बताऊँगी कि गांधी बाबा बचपन में बिलकुल तुम्हारे ही जैसे लड़के थे, पर उन्होंने अपनी अनेक अथक कोशिशों से अपने आपको कहाँ से कहाँ पहुँचा दिया। प्रेम और सेवा के बल, वह गौतम बुद्ध की तरह महात्मा बन गए। वह इस देश के सबसे बड़े सेवक और बेताज के बादशाह थे। वह यहाँ के चालीस करोड़ वासियों के दिलों पर राज करते थे। उनके सामने लोग सिर ही नहीं झुकाते थे, उनसे सच्चे दिल से प्रेम भी करते थे। इस देश का बड़े से बड़ा और छोटे से छोटा आदमी उन्हें अपना बाप समझता था और सब उन्हें बापू कहते थे, क्योंकि गांधी बाबा का दिल लोगों के दुख के साथ दुखता और उनके सुख के साथ सुखी होता था। वह गरीबों से बहुत प्रेम करते थे, उन्हीं की तरह रहते और उन्हीं की तरह खदर की एक धोती बांधते और खदर की एक चादर ओढ़ते थे। बकरी का दूध पीते थे और उबली हुई तरकारियाँ खाया करते थे। वह एक महात्मा थे, बेटा !”

हरि – “अम्मा ! और गांधी बाबा बच्चों से कितना प्रेम करते थे ! कभी उनको हँसाते, कभी उनसे अच्छी अच्छी बातें करते, कभी उनको साथ लेकर टहलने जाते, ऐसा मालूम होता था कि वह भी एक बच्चा है। अम्मा, मुझे शुरू से गांधी बाबा की कहानी सुनाइये।”

माँ – “अच्छा बेटा ! जो जो मुझे याद आता जायगा सुनाती जाऊँगी। आज रसोई तो बनानी नहीं, खाना किससे खाया जायगा ! तुम्हारे दादाजी पड़ोस के एक घर में गए हैं कि रेडियो से कुछ और पता चले। जब तक वे आएँ तब तक मैं तुमको बापू का हाल सुनाती हूँ कि इसी से कुछ दिल हलका हो।”

हरि की माँ ने बापू की अमर कहानी यँ शुरू की।



१

“बम्बई से उत्तर की तरफ़ काठियावाड़ के एक रजवाड़े का नाम पोरबन्दर है, वहाँ इसी नाम का एक बन्दरगाह है। वही उस रजवाड़े की राजधानी है। बरसों हुए जब तुम्हारे दादाजी तुम से भी छोटे थे, पोरबन्दर में एक कर्मचन्द गांधी रहा करते थे। वह थे तो जात के बनिये पर उनके कुनबे के लोग अच्छे पढ़े लिखे थे। उस घराने में तीन पीढ़ियों से बाप के बाद बेटा काठियावाड़ के रजवाड़ों में दीवान होता आया था।”

“कर्मचन्द बहुत सच्चे, बहादुर और दानी थे। लोग उनकी बड़ी इज्जत करते थे और उनके कहने को पत्थर की लकीर मानते थे। मिज़ाज के कुछ कड़वे थे, इससे लोगों पर उनका बड़ा रोब था। वह काठियावाड़ के राजों महाराजों के झगड़े निपटाया करते थे। सदा सच बोलने और खरी बात कहने के कारण लोग उन्हें आदर की निगाह से देखते थे।”

“कर्मचन्द कई साल पोरबन्दर में रहे, फिर वहाँ का हाल बिगड़ने पर राजकोट चले गए। राजकोट भी काठियावाड़ की एक रियासत है। बैल गाड़ी में पोरबन्दर से राजकोट जाने में पाँच दिन लगते थे। राजकोट के राजा जिन्हें वहाँ के लोग ठाकुर साहब कहते हैं कर्मचन्द को बहुत मानते थे। कुछ बरस में ही उन्होंने कर्मचन्द को अपना दीवन बना लिया।”

“एक मामलें में बेचारे कर्मचन्द का भाग बड़ा खोटा था। उन्होंने एक के बाद एक तीन शादियाँ कीं। पर, इश्वर की मरज़ी, तीनों बीवियां परलोक सिधारीं। चालीस बरस की उमर में उन्होंने चौथी शादी पुतली बाई से की। उसे भगवान् ने एक बेटी और तीन बेटे दिये।”

“कर्मचन्द और पुतली बाई अपने धर्म में पक्के और बहुत नेक थे। दोनों रोज़ मंदिर जाकर पूजा करते और फूल चढ़ाते। कर्मचन्द से कहीं बढ़कर पुतली बाई धर्म की पाबन्द थीं। कोई दिन ऐसा न था कि जिस दिन वह मंदिर न जातीं। त्योहारों पर ब्रत रखतीं। अगर कभी बीमार हो जातीं तो भी ब्रत न छोड़तीं। ब्रत के सिलसिले में वे अपने ऊपर तरह तरह



के बन्धन लगा लेतीं। जैसे बरसात के दिनों में जब तक सूरज को आँख से न देख लेतीं, खाना न खातीं। हरि ! तुम जानते तो हो कि बरसात के मौसम में सूरज कई कई दिन तक बादलों में मुँह छिपाए रहता है। अकसर ऐसा होता कि वह किसी काम में होतीं और उनके बच्चे आँगन में खड़े आसमान की तरफ़ आँख लगाए रहते कि कब सूरज बादलों में से निकले और कब वे अपनी माँ को बुलाकर लाएं। जैसे ही सूरज को देखते, भागे भागे जाते और मां को खबर करते। मगर अकसर माँ के आते आते बरसात का चंचल सूरज आँख मिचौली सी खेलता हुआ बदली के पीछे छिप जाता। जब वह आतीं और सूरज को न देख पातीं तो यह कहती हुई वापिस लौट जाती 'भगवान की मरज़ी है कि मैं आज भी कुछ न खाऊं।' फिर उसी तरह घर के काम धन्धों में लग जातीं। पुतली बाई बहुत दीनदार होने के साथ साथ बड़ी समझदार भी थीं। राजकोट के महल की सब रानियां उनकी बड़ी इज्जत करतीं और राजमाता तो उनके बिना पूछे कोई काम ही न करती थीं।"

"पुतली बाई के चारों बच्चों में से सबसे बड़े और सबसे छोटे में छः साल की छुटाई बड़ाई थी। सबसे छोटा आज से कोई अस्सी बरस उधर १८६९ ई० में पैदा हुआ था। देखने में बहुत सुन्दर तो न था, पर न जाने क्यों कर्मचन्द, पुतली बाई और तीनों बच्चे उसे देखकर फूले न समाते। सब बच्चे बार बार नन्हें को देखने आते, नन्हा आँखें खोले, अंगूठा मुँह में डाले सब को तका करता।"

"नन्हें के पिताजी ने एक शुभ दिन देख कर उसका नाम मोहनदास रक्खा और काठियावाड़ के रिवाज के अनुसार बाप का नाम कर्मचन्द और घराने का नाम गांधी, साथ मिल गया। इस तरह बच्चे का पूरा नाम मोहनदास कर्मचन्द गांधी पड़ गया।"

"मोहनदास पाँच बरस का हुआ तब उसे स्कूल भेजा गया। सबक़ तो वह किसी न किसी तरह याद कर ही लिया करता था पर पहाड़े उसे किसी सूरत याद न हो पाते। इधर याद किये उधर फिर साफ़।"

"मोहन दास की उमर कोई सात बरस की होगी जब कर्मचन्द को नौकरी के सिलसिले में पोरबन्दर छोड़ कर राजकोट आना पड़ा। पुराना घर छूटने का सब बच्चों को



बड़ा रंज था। पर राजकोट पहुंचते ही दो-चार दिन में वे अपने पुराने घर को भूल गए और नए घर में चैन से रहने लगे।”

“मोहनदास की माताजी पुराने ढंग की थीं। छूत छात का बड़ा खयाल रखती थीं। मोहनदास को हमेशा बताती रहतीं कि अगर किसी अछूत को छू लो तो फ़ौरन नहा धोकर कपड़े बदल डालो। मोहनदास के घर में उनके भंगी का लड़का ओका सफ़ाई करने आया करता। अगर मोहनदास कभी भूल कर उसे छू लेता तो फ़ौरन उसकी माताजी उसको नहलवातीं। मोहनदास नहाने को तो नहा लेता पर यह बात उसकी समझ में न आती कि ओका नीच और अछूत कैसे हो सकता है। धीरे धीरे उसका दिल चाहने लगा कि मैं भी किसी तरह अछूत बन जाऊँ और फिर अछूत को ब्राह्मण के बराबर ऊँचा कर दिखाऊँ।”

“मोहनदास यों तो हर तरह मामूली बच्चों जैसा था पर उसमें ख़ास बात यह थी कि वह सदा सच बोलता था चाहे सच बोलने के कारन उसे कुछ ही क्यों न सहना पड़े। एक दिन की बात है। मोहनदास अंग्रेजी का परचा कर रहा था। एक अंग्रेज़ साहब इम्तहान लेने आए थे। किसी शब्द के हिज्जे मोहनदास ने ठीक न लिखे। मास्टर जी ने इशारों से मोहनदास को समझाना चाहा कि वह अपने साथ वाले लड़के की कापी से नकल कर ले। जब मास्टर जी इशारे करते करते तंग आ गए तो उन्होंने अपने जूते की नोक बेचारे मोहनदास के पाँव पर इस ज़ोर से रक्खी कि ग़रीब बिलबिला उठा। पर उसके साफ़ और सच्चे दिल में यह बात आ ही न सकी कि मास्टर साहब उसे नक़ल करने का इशारा कर रहे थे।”

हरि – “अम्मा ! मास्टर साहब भी ख़ूब थे कि लड़कों को नक़ल करने को उकसाते थे। हमारे मास्टर साहब हमें नक़ल करते देख लें तो कान पकड़ कर बाहर निकाल दें।”

माँ – “हां बेटा ! ठीक है पर यह तो देखो कि मोहनदास ने कितनी ईमानदारी से काम लिया।”

हरि – “अच्छा, माताजी ! फिर क्या हुआ ?”



२

माँ - 'मोहनदास पर दो कहानियों का बड़ा असर पड़ा। उनमें से एक राजा हरिश्चंद्र की कहानी थी जिसका नाटक मोहनदास बार बार जाकर देखा करता था और दूसरी श्रवणकुमार की। पहली कहानी यह है -

राजा हरिश्चंद्र और साधु

“कहते हैं हजारों बरस पहले देश में एक बहुत सच्चा और दानी राजा था। एक बार उसकी नगरी में बड़ा भारी अकाल पड़ा। राजा ने अपना सब कुछ बेच बेच कर प्रजा की सेवा में लगा दिया और खुद कौड़ी कौड़ी को मोहताज हो गया। इश्वर की करनी, देवताओं को भी उसी घड़ी राजा के धर्म और सच्चाई को परखने की सूझी। एक देवता साधु का भेस बदलकर राजा से भीख माँगने आया। घर में जो कुछ था राजा ने लाकर भिखारी को दे दिया। भिखारी ने फिर सवाल किया, तब राजा ने अपने दास दासी बेच कर दाम भिखारी के हाथ पर रख दिये।”

“भिखारी ने फिर कहा – ‘महाराज ! मेरा काम इतने में नहीं चलेगा। तुम कहो तो पास ही जो डोम रहता है उससे जाकर भीख माँगूँ, पर मुझे शरम आती है कि राजा के दर का भिखारी डोम के सामने हाथ फैलाए।’ इस बात को सुनते ही राजा हरिश्चंद्र खुद साधु के साथ उस डोम के घर गया और उसने अपने आप को डोम के पास गिरवी रख कर साधु की माँग पूरी की। साधु ने तो अपने घर की राह ली और डोम ने राजा को मरघट पर नौकरी बजाने भेज दिया। वहाँ वह चिता के लिये आग देता था और जो लोग मुरदे लेकर जलाने आते उनसे टैक्स लिया करता था।”

“कुछ दिन बाद राजा हरिश्चंद्र का इकलौता बेटा रोहिताश्व मर गया। उसे जलाने के लिये रानी मरघट पहुँचकर चिता तैयार कर रही थी। राजा ने बढ़ कर टैक्स माँगा। रानी ने आँखों में आँसू भर कर कहा - स्वामी ! मेरे पास तो तन की इस धोती के सिवा और कुछ भी नहीं। राजा का दिल हिल गया, पर उसके पाँव नहीं डगमगाए। वह हिम्मत से काम



लेकर बोला – ‘रानी ! मैं मजबूर हूँ। मेरे स्वामी का हुकुम है कि चिता के लिये आग देने से पहले टैक्स वसूल कर लो। यह धर्म निबाहना मेरे लिये ज़रूरी है।’ जैसे ही रानी ने धोती के अंचल पर हाथ डाला वैसे ही राजा और रानी की सच्चाई, उनका ब्रत और हिम्मत देख कर देवता लोग काँप उठे। वह फौरन उड़न खटोले पर बैठ कर आ पहुँचे। उन्होंने राजा के बेटे में फिर से जान डाल दी और राजा, रानी और बेटा तीनों को डोम समेत वैकुण्ठ ले गए।”

“बेटा हरि ! यह कहानी मोहनदास के दिल में घर कर गई, उसका जी चाहता था कि परमात्मा उसे हिम्मत दे कि वह भी सच्चाई की कसौटी पर हरिश्चन्द्र की तरह पूरा उतरे। बड़े होकर मोहनदास ने सचमुच सच्चाई के लिये अपनी जान की बाज़ी लगा दी और कसौटी पर ऐसा खरा उतरा कि दुनिया दंग रह गई।”

कहानी सुनाते सुनाते हरि की माता की आवाज़ भर्सा गई, थोड़ी देर बाद रुक कर फिर उन्होंने यूँ कहना शुरू किया -

“दूसरी कहानी श्रवण कुमार की थी। जिसे पढ़ कर मोहनदास ने लोगों की सेवा करनी सीखी। श्रवण कुमार के माँ बाप दोनों बूढ़े और अंधे थे। वह उन्हें हर जगह बहँगी में उठाए उठाए फिरता। मेहनत मज़दूरी करके वह उनका पेट पालता और हर तरह सेवा करता। क़रिस्मत का लिखा, दशरथ महाराज एक दिन जंगल में शिकार खेलने निकले। श्रवण नदी के किनारे अपने माँ बाप के लिये पानी भर रहा था। दशरथ ने दूर से श्रवण को हरिण समझ कर उस पर तीर चला दिया, बेचारा घायल होकर दर्द से तड़पने और कराहने लगा। पर उस वक्त भी उसे अपने बूढ़े माता पिता का विचार सता रहा था। मरने से पहले उसने दशरथ ही के हाथ उन्हें पानी भिजवाया और कहा, जब पानी पिला चुको तब मेरे मरने की खबर सुनाना, दशरथ ने ऐसा ही किया। जब वह पानी पी चुके, तब दशरथ ने श्रवण कुमार के मरने की सूचना दी। बेचारे, बूढ़े और कमज़ोर तो थे ही, इतना रोए और इतना रंज किया कि वहीं ठन्डे हो गए। दशरथ ने श्रवण कुमार की चिता के साथ ही साथ उसके माँ बाप की चिताएँ भी तैयार कीं और तीनों को आग के सुपुर्द कर दिया।”



हरि - "अम्मा फिर दशरथ जी का क्या हुआ ?"

माँ - "बेटा ! दशरथ भी अपने बेटे के वियोग में मरे।"

हरि - "अच्छा अम्मा, गांधी बाबा ने यह कहानी पढ़कर क्या किया ?"

माँ - "बालक मोहन ने यह कहानियाँ सुनकर हरिश्चंद्र की तरह सदा सच बोलने और श्रवण कुमार की तरह दुखियों की सेवा करने की ठान ली। हरिश्चंद्र और श्रवण कुमार अब हमेशा उसकी आंखों के सामने रहने लगे। श्रवण कुमार ने तो माँ बाप ही की सेवा की, पर मोहनदास ने बड़े होकर करोड़ों इन्सानों की सेवा में अपना तन मन धन सब कुछ न्योछावर कर दिया। चालीस करोड़ इन्सान, जिसमें मर्द भी थे और औरतें भी, बच्चे भी थे और बूढ़े भी, मुसलमान भी थे और हिन्दू भी, ब्राह्मण भी थे और हरिजन भी, राजा भी थे और भिखारी भी, सब उसके लिये एक थे, उसके दिल में सब के लिये एक सा प्रेम था।"

हरि मूरत बना कहानी सुन रहा था। माता जी को यह देख कर बड़ा आनन्द हुआ, कि उस पर इतना असर हो रहा है, जैसे एक एक बात उसके दिल में उतर रही हो। उन्होंने उठ कर खिड़की बन्द की जिसमें से बड़ी ठंडी हवा आ रही थी और फिर कहना शुरू किया।



३

“मोहनदास के माता पिता ने उसकी ज़ादी लड़कपन ही में, पोरबन्दर की एक लड़की, कस्तूरा बाई से कर दी थी। उस वक्त तो मोहनदास के मन में लड्डू फूट रहे थे कि शादी के बाद अच्छे अच्छे कपड़े पहनने को मिलेंगे और एक नई लड़की साथ खेलने को, पर जब मोहनदास बड़ा हो गया तब उसने लड़कपन की शादी को बुरा बताया। और हमेशा ऐसी शादियों के विरुद्ध रहे।”

“विवाह होते ही मोहनदास ने बेचारी भोली भाली अबोध कस्तूरा बाई पर सख्तियाँ करनी शुरू कर दीं-यहाँ मत जाओ, वहाँ मत जाओ, इस सहेली से मत मिलो, उससे मत मिलो। मोहनदास की इन उल्टी सीधी बातों से कस्तूरा बाई का नाक में दम आ गया। जितना वह कस्तूरा बाई को बेजा दबाना चाहता, उतना ही वह उसका मुक़ाबला करती कई बार तो इन बातों पर इतनी खटपट हो जाती और खिंचाव इतना बढ़ जाता कि दोनों की बोल चाल तक बन्द रहती।”

हरि - “अम्मा, मोहनदास ऐसा क्यों करते थे ?”

माँ- “बात यह थी कि वह उस लड़ाई झगड़े ही को प्रेम की निशानी समझता था। शादी के झंझट में फँस कर भी मोहनदास का स्कूल जाना बन्द नहीं हुआ। इतना ही नहीं, ऊपर के दर्जों में पहुँच कर तो वह क्लास के होशियार लड़कों में गिना जाने लगा। उसने सदा यह प्रयत्न किया कि लोग उसे सच्चा और अपनी बात का धनी समझें। अगर कभी हँसी में भी कोई उसे झूठा कह बैठता तो उसके दिल पर बहुत चोट लगती और वह घंटों रोया करता था।”

“मोहनदास को एक शौक यह भी था कि वह अपने भटके हुए साथियों को खींच कर सच्चाई और नेकी के सीधे रास्ते पर लाने की कोशिश करता था। कभी-कभी कामयाबी भी हो जाती थी। इसी शौक की वजह से लड़कपन में उसने एक बहुत ही बुरे और आवारा लड़के से मित्रता कर ली। कस्तूरी बाई ने, यहाँ तक कि मोहनदास के माता



पिता ने भी हज़ारों बार रोका कि वह उस लड़के से मिलना छोड़ दे, पर मोहनदास ने सुनी अनसुनी कर दी।”

“उसका दोस्त खूब जानता था कि मोहनदास बड़ा डरपोक और दबू है, कभी अंधेरे कमरे में नहीं जाता पर चाहता यह है कि किसी तरह बड़ा बलवान् और बहादुर बन जाय। उसने मोहनदास से कहा – ‘मोहन ! बहादुर बनने का एक ही उपाय है और वह यह है कि तुम गोश्त खाना शुरू कर दो। देख लो, अँग्रेज़ हिन्दुस्तानी से कहीं बढ़ कर हट्टा-कट्टा और बलवान् होता है ‘और गोश्त खाने के कारण ही निर्बल हिन्दुस्तानियों पर राज करता है।’ भोले-भाले और बहादुरी की धुन के मतवाले, मोहनदास ने इसे सच मान लिया और वह गोश्त खाने को तैयार हो गया।”

“यह तो तुम जानते ही हो हरि, कि वैष्णव धर्म में गोश्त खाना मना है। मोहनदास गोश्त खाता तो कैसे खाता, उसके घर में तो गोश्त आता ही न था। बस उसके दोस्त ने यह तप किया कि वह मोहनदास की दावत करेगा, और उसके घरवालों से छुपाकर मोहनदास को गोश्त खिलाएगा।”

“दावत के दिन शाम को मोहनदास अपने दोस्त के घर पहुँचा और सब खाना खाने बैठे। उसने हज़ार कोशिश की कि गोश्त की बोटी उसके गले से उतर जाय पर न उतरी। आखिर बेचारे को कै हो गई और वह मजबूर होकर उठ खड़ा हुआ। घर पहुँच कर मोहनदास का बुरा हाल हुआ, सोते जागते उसे ऐसा लगता जैसे बकरी उसके पेट के अन्दर मिमिया रही है। उस के बाद भी मोहनदास ने कई बार माँस खाने की कोशिश की, पर उसे कभी माँस नहीं भाया।”

“माँस की दावतों के बाद मोहनदास सदा देर से घर पहुँचता और हर बार उसे अपने घर वालों से झूठ बोलना पड़ता। दो चार बार तो देर से घर आने की झूठी सच्ची वजह बता दी, पर एक दिन उसे एकाएक सूझा कि माता पिता से झूठ बोल कर और उन्हें धोखा देकर अगर मैं बहादुर और बलवान् हो भी जाऊँ तो किस काम का । यह सोचते ही उसने ठान लिया कि माँस कभी नहीं खाऊँगा और हमेशा सच बोलूँगा चाहे मैं कितना ही



कमज़ोर और डरपोक क्यों न रह जाऊँ। माता पिता से झूठ बोल कर और उन्हें धोका देकर निडर और बलवान् होना बेकार है।”

हरि ने निडर हो कर पूछा - “तो फिर माँ वह इतने निडर और बहादुर कैसे बन गए?”

माँ - “झूठ बोलना तो मोहनदास ने छोड़ दिया। पर निडर और बहादुर बनने की लगन उसके दिल में लगी रही। मोहनदास के घर में रंभा नाम की एक बुढ़िया दासी थी, वह जानती थी कि मोहनदास को अँधेरे से कितना डर लगता है। रंभा ने एक दिन बातों-बातों में मोहनदास से कहा - ‘जब भी, तुम्हें अँधेरे में डर लगे या कोई कठिनाई आन पड़े तब तुरन्त राम का नाम जपने लगे, इस नाम के लेने से तुम्हारा डर जाता रहेगा।”

हरि - “अम्मा, तो क्या सचमुच राम नाम जपने से उनके दिल का डर जाता रहा ?”

माँ - “इस नाम में बड़े गुण हैं, अगर कोई भगवान् को सच्चे दिल से पुकारे तो भगवान् उसकी अवश्य सुनते हैं।”

हरि - “मैं भी राम नाम जपा करूँगा, मुझे भी तो अँधेरे कमरे में जाते डर लगता है।”



४

“माँस खाने की धुन तो मोहन ने अपने बड़ों की खातिर छोड़ दी पर अब जल्दी से बड़ा होने की लगन उसे दिन रात सताती। अब बच्चों को बड़ा होने की लालसा सताती है तो उन्हें तरह तरह की सूझती है। वह बड़ों की नकलें उतार कर बड़े होने की आशा पूरी करते हैं। जब कभी मोहनदास अपने चाचा को मुँह से धुयें के बादल उड़ाते देखता तो उसका भी दिल मचलता कि उनकी तरह सिगरेट पीकर मुँह और नाक में से धुआँ निकाले। मोहनदास ने ऐसा ही करने की ठानी और यह तय किया कि वह और उसका एक दोस्त सिगरेट पिया करेंगे। पर पीते तो कहाँ से पीते जेब में तो फूटी कौड़ी भी न थी। जब मोहनदास के चाचा उठकर चले जाते तब मोहनदास और उसका दोस्त चुपके से आते और इधर उधर पड़े हुए सिगरेट के अधजले टुकड़े उठा ले जाते और छिप छिप कर खूब पिया करते। मगर थोड़े दिनों के बाद जब इससे उनकी तसल्ली न हुई तब फिर नौकरों की जेब में से पैसे निकाल कर सिगरेट मोल लेने लगे। लेकिन इस तरह छुप छुप कर सिगरेट पीने से उनका जी प्रसन्न न होता। एक दिन दोनों बहुत उदास बैठे सोच रहे थे कि यह जीना भी कोई जीना है कि हम खुल कर बड़ों की तरह सिगरेट भी न पी सकें। इसका विचार करते ही उनका और भी जी घुटने लगा। दोनों के मन में समाई कि चलो चल कर कहीं दोनों प्राण दे दें। यह ठान कर उन्होंने जाकर धतूरे के बीज जमा किये और इस ‘शुभ काम’ के लिये शाम का समय चूना। वे बीज खाने को ही थे कि खयाल आया कि अगर यह खाकर भी न मरे तो क्या होगा। यह सोचते ही उन्होंने मरने का विचार छोड़ दिक। और सिगरेट न पीने का प्रण किया।”

हरि - “अम्मा, मोहनदास ने बड़े होकर तो सिगरेट पिया ही होगा।”

अम्मा - “नहीं बेटा वह दिन सो आज का दिन, उसने कभी सिगरेट मुँह से नहीं लगाया।”



“जान देने का विचार भूलते ही उन दोनों के दिल पर से बोझ सा उतर गया और ज़िन्दगी उन्हें फिर पहले ही जैसी सुहावनी लगने लगी।”

“एक दिन मोहनदास घर में बैठा कुछ लिख पढ़ रहा था कि उसका भाई घबराया हुआ आया, और उसके पास बैठ कर चुपके चुपके कान में कुछ कहने लगा। बात यह थी कि मोहनदास के भाई पर बीस पच्चीस रुपए किसी के उधार हो गए थे, वह उस रकम को चुकाने के लिये अपने भाई की मदद चाहता था। मोहनदास ने बहुत सोचा और बहुत सोचने के बाद एक उपाय निकाला। मौक़ा पाकर मोहनदास चुपके से गया और रात के समय अपने दूसरे भाई के बाजूबन्द में से थोड़ा सा सोना उड़ा लाया। और उसे बेच कर उधार चुका दिया।”

हरि - “अम्मा ! आप तो कहती हैं चोरी करना बुरी बात है, फिर मोहनदास ने चोरी क्यों की ?”

माँ - “बेटा हरि ! भूले से ऐसे काम सब ही बच्चे कर बैठते हैं। पर नेक बच्चे वह हैं जो भूल करने के बाद पछताएँ और फिर उम्र भर वैसी भूल न करें।”

मोहनदास ने एक भाई के कारण दूसरे भाई की चोरी करने को तो करली पर अब उसके दिल को चैन कहाँ, समझ में न आता था कि करे तो क्या करे। बहुत सोच विचार करने के बाद उसने चुपके से अपने पिता जी को एक चिट्ठी लिखी जिसमें चोरी का हाल था। चोरी न करने का वचन और सज़ा का निवेदन था, और यह भी लिखा था कि पिताजी जितनी कड़ी सज़ा चाहें दें, पर अपना दिल न दुखाए। मोहनदास के पिता इन दिनों बीमार थे वह सारे दिन लेटे रहते थे। मोहनदास ने चिट्ठी ले जाकर उनके हाथ में दे दी और उनके पास ही पलंग पर चुपचाप बैठ गया।

“मोहनदास के पिताजी ने बैठ कर चिट्ठी पढ़ी तो उनकी आँखों से आँसुओं की झड़ी लग गई। ज्यों ज्यों आँसू गिरते थे मोहनदास के दिल का पाप धुलता जा रहा था। मोहनदास



पर उन अनमोल आँसूओं का इतना प्रभाव हुआ कि उसका जीवन बदल गया और वह पहले से कहीं बढ़ कर अच्छा लड़का बन गया।”

हरि - “अम्मा, मोहनदास के पिताजी रोये क्यों ? उन्होंने मोहनदास को पीटा क्यों नहीं ?”

माँ - “बेटा ! मोहनदास की सच्चाई और हिम्मत देख कर उसके पिताजी का दिल भर आया, अगर वह मोहनदास को मारते तो उस पर वह असर न होता जो उन्होंने मोहनदास को मारे पीटे बिना स्वयं अपने दिल को दुखाकर पैदा किया। मोहनदास पर उस प्रेम का असर मारपीट से कहीं अधिक हुआ।”

“मोहनदास की ज़िन्दगी में अहिंसा का यह पहला उपदेश था। बड़े हो जाने पर उसने इसी अहिंसा के बल पर अँग्रेजों से लड़े बिना, उनको उनके घर पहुँचा दिया और अपने देश को स्वतन्त्र कर लिया।”

“दो चार दिन में चोरी की बात आई गई हुई । हाँ, इसके बादसे इतना अवश्य हुआ कि मोहनदास के पिताजी उसे पहले से भी अधिक चाहने लगे, और क्यों न चाहते, वह था भी तो बड़ा सच्चा और नेक लड़का।”

हरि - “अम्मा ! मैं भी अब सदा सच बोला करूँगा, तो मुझे भी पिताजी पहले से ज्यादा प्यार करने लगेंगे।”

माँ - “हाँ बेटा ! एक तुम्हारे पिताजी क्या, सभी प्यार करेंगे।”

हरि - “अच्छा अम्मा। फिर क्या हुआ ?”

माँ - “भगवान की करनी, उन्हीं दिनों मोहनदास के पिताजी बहुत बीमार रहने लगे। सब घरवाले उनकी देख भाल में लगे रहते। मोहनदास उनकी सेवा सब से अधिक करता था। वह स्कूल के बाद जल्दी घर आता और सारे वक्त अपने पिताजी के पास बैठा रहता। उनको दवा पिलाता, कपड़े बदलवाता और घंटों बैठ कर उनके पाँव दबाया करता। एक रात को पाँव दबाने के बाद वह किसी काम से अपने कमरे में गया ही था कि नौकर ने



आकर दरवाज़ा खटखटाया और ख़बर दी की पिताजी चल बसे। मोहनदास को उस समय उनके पास न रहने का रंज मरते दम तक रहा।”

हरि - “हाय ! हाय ! कितना रोया होगा बेचारा !”

माँ - “हाँ बेटा ! और आज स्वयं उसके लिये सारा हिन्दुस्तान बल्कि सारी दुनिया रो रही है।”



५

“अठारह वर्ष की उम्र में मोहनदास ने दसवीं कक्षा पास कर ली। उसके पिताजी के एक बड़े पुराने मित्र के कहने पर मोहनदास के बड़े भाई ने उसे बैरिस्टरी पास करने विलायत भेज दिया। उन दिनों लोग समझते थे कि विलायत में रह कर धर्म का पालन नहीं हो सकता। इसीलिये मोहनदास के घर वाले उसे विलायत भेजने पर कठिनता से राज़ी हुए।”

“वहाँ भेजने से पहले उसकी माता ने मोहनदास से तीन वचन लिये। पहला यह, कि गोश्त नहीं खाऊँगा। दूसरा यह, कि शराब नहीं पियूँगा। और तीसरा यह, कि सब लड़कियों को अपनी बहन की तरह समझूँगा। मोहनदास ने सच्चे दिल से सब वचन दिये और अपनी माताजी, भाई और बड़ों का आशीर्वाद लेकर विलायत सिधारा।”

“जाने से पहले मोहनदास ने बहुत से अंग्रेज़ी कपड़े सिलवाये, चमकदार जूते और रंग बिरंगी टाइयाँ खरीदीं। पहले पहल तो मोहनदास को टाई बाँधने का ढँग न आता था पर जब बाँधनी आ गई तो अंग्रेज़ी कपड़ों में टाई उसे सब से ज्यादा अच्छी लगती।”

“जिस दिन जहाज अंग्रेज़ी बन्दरगाह में जाकर लगा। मोहनदास ने सोचा कि इंग्लिस्तान की भूमि पर पहली बार पाँव रखने के लिये सब से बढ़िया कपड़े पहिनना आवश्यक है। तुरन्त बकस खोल कर सफ़ेद फ़्लालैन का सूट निकाला और बड़े ठाठ से उसे पहन कर जहाज़ से उतरा। अब जो आँख उठा कर देखता है तो इधर से उधर तक सब लोग गहरे रंगों के सूट पहने हुए हैं, वह अकेला सफ़ेद सूट पहने है। और सब उसे अचंभे से देख रहे हैं। शर्म के मारे मोहनदास को पसीना आ गया। ज्यों त्यों कर के होटल पहुँचा। दुर्भाग्यवश दूसरे दिन इतवार था। और दफ़्तर बन्द होने के कारन बंदरगाह से सामान नहीं आ सकता था। बेचारा मोहनदास तीन दिन तक वही सफ़ेद सूट पहने रहा पर जहाँ तक हो सका होटल से बाहर न निकला।”



“विलायत में मोहनदास ने देखा कि फ़ैशन वाले सब लोग ऊँचा हैट पहनते हैं। उसे भी शौक चढ़ा कि वह भी ऊँचा हैट खरीदे। शर्मीला तो था ही। बड़ी हिम्मत कर के हैटवाले की दुकान पर पहुँचा और जो हैट सब से पहले नज़र आया उसी को खरीद कर घर आ गया। घर आकर जो हैट पहना तो मालूम हुआ सिर से एक ऊँगल भर रहा है। वह तो यों कहो कि उसके बड़े बड़े कान उस वक़्त उसके काम आ गये नहीं तो हैट खिसक कर नाक पर आ जाता और कुछ भी न सूझता।”

हरि - “अम्मा, छोटा सा लड़का बड़ा हैट पहन कर कैसा अजीब लगता होगा ? मैं वहाँ होता तो अपने कमरे से उसकी तस्वीर खेंच लेता।”

माँ - “हाँ बेटा, अजीब तो लगता ही होगा। दूसरे हिन्दुस्तानी लड़कों की तरह मोहनदास ने भी विलायत जाकर पहले दिल खोल कर खर्च किया। नाचना सीखा। वायलन बजाना सीखा। बढ़िया बढ़िया दुकानों से पकड़े सिलवायें। बड़ी बढ़िया सोने की घड़ी खरीदी। मतलब यह कि जी भर कर रुपया फेंका। पर एक बात मोहनदास में बहुत अच्छी थी। वह सदा पाई पाई का हिसाब लिखता था। एक दिन मोहनदास को खयाल आया कि अगर मैं खेल तमाशों और दिखावे के कामों में लगा रहा। तो पढ़ूँगा कैसे और कब तक मेरे बड़े भाई मुझे रुपया भेजते रहेंगे। यह विचार आते ही मोहनदास ने अपने खर्च की किताब निकाली और जो जो चीज़ें उसे मँहगी और निकम्मी लगीं उसने उन्हें छोड़ देने की ठान ली। जहाँ तक हो सका मोहनदास ने बसों में बैठना कम कर दिया। उसने सस्ता मगर सेहत के लिये अच्छा खाना पकाना सीखा और दो बड़े बड़े कमरों की जगह एक छोटे से कमरे में रहने लगा।”

“अपनी पढ़ाई के साथ साथ विलायत में उसे दूसरे धर्मों की किताबें पढ़ने और समझने का भी मौक़ा मिला। लड़कपन में उसके पिताजी के पास जैन, हिन्दू, बौद्ध, पारसी, ईसाई और मुसलमान सब आया करते थे और घंटों सब धर्मों के बारे में बातचीत हुआ करती थी। मोहनदास चुपचाप बैठा सब सुना करता था। तब ही से यह सब धर्मों को आदर



की निगाह से देखता था। उसने लड़कपन ही से यह तय कर लिया था कि नेकी सब धर्मों की जड़ है और बिना सच्चाई। आदमी नेक नहीं बन सकता।”

“विलायत ही में उसे रोगियों की सेवा करने की भी धुन सवार हुई। एक डाक्टर की मदद से उसने कोढ़ियों की देख-भाल करनी सीखी। थोड़े ही दिन के अन्दर वह इस काम में ऐसा होशियार हो गया कि देखने वालों को अचंभा होता था।”

हरि - “माँ ! इतनी जल्दी उसने यह काम कैसे सीख लिया ?”

माँ - “बेटा ! किसी बात की भी जी में लगन लग जाय, तो वह काम जल्दी आजाता है। फिर मोहनदास का दिल, गरीबों की तरह रह कर और दुखियों की सेवा करके बहुत प्रसन्न होता था।”

“मोहनदास ने अपने बहुत से साथियों को पेरिस शहर की प्रशंसा करते सुना था, कि पेरिस शहर बहुत बड़ा, सुन्दर और साफ़ सुथरा है। उसके हिन्दुस्तान लौटने से कुछ महीने पहिले पेरिस में एक बहुत बड़ी नुमायश की तैयारियां हो रही थीं। उसने सोचा चलो एक ही बार में पेरिस का शहर और वहाँ की नुमायश दोनों देख लें। पेरिस में नुमायश मैदान के बीचों बीच लोहे का एक बहुत ऊँचा मीनार बनाया गया था। यह मीनार दिल्ली की कुतब की लाट से कोई तिगुना ऊँचा था। नुमायश देखने वाले मीनार पर ज़रूर चढ़ते थे। उसी मीनार में एक होटल भी था जहाँ लोग खाना खाते थे और वहीं बैठे बैठे नुमायश की सैर भी करते थे। मोहनदास ने भी मीनार का टिकट लिया और उसी होटल में बैठ कर खाना खाया।”

“नुमायश देखने के बाद मोहनदास ने पेरिस की सब बड़ी बड़ी मशहूर जगहें देखी। सबसे अधिक उसे वहाँ के पुराने गिरजे पसन्द आये और नौतरदाम का गिरजा तो उसे बहुत ही अच्छा लगा।”

हरि - “लोहे की ऊंची लाट भी उसे बहुत ही अच्छी लगी होगी ?”



माँ - "न जाने क्यों वही उसे पसन्द नहीं आई, मगर हाँ, पेरिस की पुरानी इमारतें उसे बहुत अच्छी लगीं।"

मोहनदास ने बैरिस्टरी पास करने के बाद हिन्दुस्तान लौटने की तैयारी की। जुलाई के महीने में समुद्र के तूफान और हवा का सामना करता हुआ उसका जहाज बम्बई में आकर रुका।

"बन्दरगाह पर उसके बड़े भाई उसे लेने आये थे। मोहनदास रास्ते भर अपनी माताजी से मिलने के लिये बेचैन था। पर जब बम्बई पहुँचकर उसने अपने भाई से सुना कि उसकी माता भगवान की शरण में पहुँच चुकी हैं और जब वह घर पहुँचेगा तो माँ उसे गले लगाने और प्यार करने के लिये दरवाज़े पर खड़ी नहीं मिलेंगी, तो उसकी आँखों तले अंधेरा आ गया। पर मोहनदास दिल का बहुत पक्का था। आँसू पीकर रह गया और उफ़ तक न की।"

हरि - "हाय, उससे कैसे चुप रहा गया, और कोई होता तो रो रो कर आँखें सुजा लेता।"

माँ - "पर वह और कोई थोड़े ही था, वह तो मोहनदास करमचन्द गांधी था।"



६

मोहनदास के भाई ने उसके दफ़्तर के लिये पहले ही से एक मकान किराये पर ले रखा था। मोहनदास ने उस पर मोहनदास करमचन्द गांधी का बोर्ड लगा कर बैरिस्ट्री का काम शुरू कर दिया। पर उसका काम बम्बई में न चल सका। छः महीने की जी तोड़ मेहनत करने के बाद वहाँ का दफ़्तर बन्द करके वह राजकोट चला गया, और वहाँ जाकर दफ़्तर खोला। राजकोट में उसका काम अच्छा चल निकला पर वहाँ गांधी का दिल बिलकुल न लगा। वहाँ के लोगों में झूट और मक्कारी देख देख कर उसका दिल उचाट हो गया।

“पोरबन्दर में गांधी घराने से, दादा अब्दुल्ला कम्पनी वालों का बहुत मिलना जुलना था। भगवान की करनी, उन्हीं दिनों दादा अब्दुल्ला कम्पनी का बहुत बड़ा मुक़दमा दक्खिनी अफ़रीका में चल रहा था। उन्होंने गांधी को उस मुक़दमें की पैरवी के लिये डरबन भिजवा दिया।”

“गांधी-अर-र-नहीं अब गांधी जी, दक्खिनी अफ़रीका पहुँचे तो देखा कि वहाँ की दुनिया ही दूसरी है। वहाँ काले लोगों को फ़िरंगी (योरपीन) तरह तरह से तंग करते थे। हर हिन्दुस्तानी को, चाहे वह बैरिस्टर हो या सौदागर, मज़दूर हो या नौकर, “कुली” कह कर पुकारते। और जो काले लोग सचमुच कुली का काम करते थे, उनके साथ तो जानवरों से भी बुरा व्यवहार किया जाता था।”

“कोई काला आदमी किसी होटल में नहीं घुस सकता था, ठहरना तो दूर रहा वह सड़क की पटरी पर किसी गोरे आदमी के साथ नहीं चल सकता था। पटरी पर से धक्का देकर हिन्दुस्तानी को हटा देना एक मामूली बात थी। किसी हिन्दुस्तानी की मजाल नहीं थी कि वह किसी अंग्रेज़ के सामने पगड़ी पहन कर जा सके। वह रेल के डिब्बे या घोड़ा गाड़ी में अंग्रेज़ के साथ नहीं बैठ सकता था। इसी तरह की और भी बहुत सी बातें थीं।”

हरि - “अम्मा, तो फिर गांधी जी का वहाँ रहना मुश्किल हो गया होगा ?”



माँ - "मैं तुम्हें उनकी वहाँ की एक कहानी सुनाती हूँ जिससे तुम्हें पता चलेगा कि गांधी जी को अफ़रीका में किन किन मुसीबतों का सामना करना पड़ा।"

"एक बार गांधीजी डर्बन से प्रीटोरिया जाने के लिए किराये की घोड़ा गाड़ी में सवार होना चाहते थे, कि गाड़ी के गार्ड ने उन्हें आकर रोका और गाड़ी के अन्दर अंग्रेज मुसाफ़िरों के साथ बिठाने से इन्कार कर दिया। गांधीजी को किसी न किसी तरह प्रीटोरिया पहुँचना ज़रूरी था, इसलिए वह कोचवान के पास बाहर वाली सीट पर बैठ गये। गार्ड स्वयं गाड़ी के अन्दर बैठा और गाड़ी चल दी। थोड़ी देर में गार्ड फिर आया और गांधीजी को कोचवान के पाँव के पास सीट से नीचे बैठने का हुक्म दिया। उन्होंने वहाँ बैठने से इन्कार कर दिया। गार्ड भला काले आदमी की बात क्या सुनता, उसने आव देखा न ताव, बेचारे गांधीजी पर मुक्कों और गालियों की बौछार शुरू कर दी; और फिर हाथ पकड़ कर गाड़ी से नीचे गिराने की कोशिश करने लगा। गांधीजी भी पूरी हिम्मत से गाड़ी का हैंडिल पकड़े लटके रहे। गार्ड बराबर बेदर्दी से उन्हें मारता रहा और गालियाँ देता रहा। गोरे मुसाफ़िर कुछ देर तक तो यह तमाशा देखते रहे पर जब उनसे न रहा गया तो वह गार्ड को डांटने लगे। गार्ड ने जब देखा कि गोरे आदमी भी उस काले आदमी का साथ दे रहे हैं, तो वह गांधीजी का पीछा छोड़ कर चुपचाप साईस के पास जाकर बैठ गया। बेचारे गांधीजी की जान बच गई और उन्हें कोचवान के पास वाली सीट पर फिर से बैठने को मिल गया।"

"अरे, तुम तो रोने लगे, बस इतना ही नन्हा सा दिल है तुम्हारा। हरि, गांधीजी ने तो औरों के लिए इससे भी बड़े बड़े दूख सहे हैं, और कभी आह तक न की, जब लोग उन पर अत्याचार करते तो उन्हें कभी झुंझलाहट न होती। उन्हें रंज ज़रूर होता था पर वह तुम्हारी तरह न थे।"

हरि ने झट कुरते के कोने से आँसू पोंछ डाले।

"गांधीजी ने जब दक्खिनी अफ़रीका में हिन्दुस्तानियों की बुरी गति बनते देखा तो उन्होंने तय किया कि वहाँ के हिन्दू, मुसलमान, सिख, ईसाई और पास्सी सब को मिल कर अपनी शिकायतें वहाँ के सरकारी अफ़सरों तक पहुँचानी चाहिये। यह जी में ठान कर



उन्होंने सब लोगों को एक किया और उनकी कोशिश से दक्खिनी अफ़रीका में काँग्रेस ने जन्म लिया। सब हिन्दुस्तानी क्या अमीर और क्या ग़रीब तन, मन, धन से काँग्रेस की मदद करते थे। धीरे धीरे वहाँ के अफ़सर हिन्दुस्तानियों की छोटी मोटी शिकायतों पर कान भी धरने लगे।”

“हरि ! शायद तुम यह सोचते होगे कि आख़िर गांधीजी के अफ़रीका जाने से पहले भी तो हिन्दुस्तानी वहाँ बसते थे और उन पर फ़िरंगी यह सब जुल्म भी करते थे; फिर कीसी और को इस तरह उनकी हालत सुधारने की क्यों नहीं सूझी ? बात यह है कि किसी के पास ऐसा दिल न था जो दूसरों की विपता देख कर काँप उठता। अपनी जान जोखिम में डाल कर गांधीजी बलवान के मुक़ाबले में, निर्बल का साथ देते थे। यही कारन था कि अफ़रीका में उन्होंने कमज़ोर और दुखी हिन्दुस्तानियों का साथ दिया।”

“लोगों की इस तरह सेवा करने से गांधीजी का नाम बच्चे बच्चे की जबान पर चढ़ गया। वहाँ के हिन्दुस्तानी उन्हें आदर और प्यार से गांधीभाई पुकारने लगे। नाम के साथ साथ उनकी बैरिस्टरी भी चमक उठी।”

“अब वहाँ के लोगों ने देखा कि गांधीजी के बिना उनका काम नहीं चलेगा और न उनके दुख दूर हो सकेंगे। इसलिए सबने मिलकर गांधीजी से कहा कि वह यहीं बस जायें, अपनी बैरिस्टरी भी करें और अपने हिन्दुस्तानी भाइयों की सेवा भी। गांधीजी ने भी इस को मुनासिब समझा और वह अफ़रीका में बसने को तैयार हो गये और ६ महीने की छुट्टी ली कि हिन्दुस्तान जाकर अपने बीबी बच्चों को ले आयें।”

“अफ़रीका से हिन्दुस्तान आने में उन दिनों चौबीस पचीस दिन लगते थे। गांधीजी का जी जहाज पर बेकार बैठे बैठे घबराने लगा। उन्होंने साथी मुसाफ़िरों में से एक मुंशीजी को ढूँढ निकाला और उनसे उर्दू पढ़ना शुरू कर दिया।”

“हिन्दुस्तान पहुँचते ही गांधीजी ने अखबारों और लेक्चरों की मदद से अफ़रीका के हिन्दुस्तानियों का सच्चा सच्चा हाल सारे देश को बताया। सर फ़ीरोजशाह मेहता और



गोखले जैसे बड़े बड़े लीडरों ने उनकी बातों पर पूरा ध्यान दिया और मदद देने का प्रण किया।”

“अभी वह यहाँ लोगों को तैयार कर ही रहे थे कि दक्खिनी अफ़रीका से बुलावे का तार आ गया। गांधीजी अपने बाल बच्चों को लेकर अफ़रीका चल दिये। रास्ते में समुद्री तुफ़ान की मुसीबतें झेलते और दूसरे मुसाफ़िरों की सेवा करते करते वह डरबन वापस लौटे।”

हरि – “अच्छा अम्मा फिर क्या हुआ ?”

माँ – “हरि, अब तुम भूखे होगे, दोपहर का खाना रक्खा है, मैं गर्म किये देती हूँ, तुम पहले खाना खा लो फिर बाक़ी कहानी सुन लेना”

हरि – “नहीं अम्मा, घर में कोई खाना नहीं खायेगा तो मैं भी नहीं खाऊँगा। आप कहानी सुनाये जाइये।”

माँ – “ना मेरे चाँद, थोड़ा सा तो खा लो।”

हरि – “नहीं अम्मा, मुझे बिलकुल भूख नहीं, मैं तो कहानी सुनूँगा।”

माँ – “अच्छा तो जैसी तुम्हारी मरज़ी, लो फिर सुनो।”



७

“इधर तो गांधीजी हिन्दुस्तान के लोगों को बता रहे थे कि दक्खिनी अफ़रीका में हिन्दुस्तानियों को गोरो के हाथों क्या दुख पहुँच रहे हैं, और उधर दक्खिनी अफ़रीका के अख़बारों में यह सब ख़बरें बढ़ा चढ़ा कर छापी जा रही थीं। वहाँ के गोरे इससे और भी चिढ़ गये। उनका बस चलता तो वह न जाने गांधीजी के साथ क्या सलूक करते। पर मारने वाले से बचाने वाला अधिक बलवान होता है। गांधीजी जहाज़ से उतरे ही थे कि कुछ फ़िरंगी लड़कों और गुन्डों ने उन्हें घेर लिया और उन पर पत्थरों, गंदे अंडों, घँसों और लातों की बौछार शुरू कर दी। बेचारे गांधीजी निढाल होकर वहीं एक जंगले से लग कर खड़े हो गये। भगवान की करनी, उनके एक अंग्रेज मित्र की बीबी उधर से जा रही थी कि अचानक उनकी नज़र गांधीजी पर पड़ी। वह भीड़ को चीरती हुई आई और उनके सामने खड़ी हो गई। जब भीड़ कम हुई तो उस अंग्रेज औरत ने उन्हें उनके मित्र रुस्तमजी के यहाँ पहुँचा दिया। शाम को कुछ फ़िरंगियों ने रुस्तमजी का घर घेर लिया। सारी भीड़ गला फाड़ फाड़ कर कहने लगी —

“खट्टे सेब के पेड़ पर गांधीजी को फांसी दो।”

“गांधीजी के मित्रों ने किसी न किसी तरह उन्हें दूसरी जगह पहुँचा दिया।”

“गांधीजी चाहते तो उन गुन्डों पर मुक़दमा चला सकते थे और उनको सज़ा भी दिलवा सकते थे। पर नहीं, उन्हें अपने पिताजी का बताया हुआ प्रेम का पाठ याद था। उन्होंने बड़े धैर्य से काम लिया, ताकि गोरे बलवाई अपने किये पर आप पछतायें। गांधीजी की इस बात का वहाँ के फ़िरंगियों पर बड़ा अच्छा असर हुआ और उनके दिलों में हिन्दुस्तानियों के लिए थोड़ी सी जगह हो गई।”

“अफ़रीका में जब बोअर लोगों और अंग्रेजों में युद्ध हुआ तो गांधीजी ने अंग्रेजों का साथ दिया। कोई और होता तो अंग्रेजों से उनके बुरे वर्ताव का बदला लेता, पर ऐसा होता तो कैसे। गांधीजी का तो सदा का नियम था, बुराई का बदला भलाई से दो और दुश्मन का



दिल प्रेम और महोब्बत से जीत लो। इसी हथियार से काम लेकर गांधीजी ने अंग्रेजों के दिलों पर अपनी और अपने साथ अफ़रीका के दूसरे हिन्दुस्तानियों की सच्चाई और नेकी की गहरी छाप लगा दी।”

“गांधीजी के घर में भगवान का दिया सब कुछ था। पत्नी, बच्चे, रुपया, पैसा। पर फिर भी उनके दिल को चैन न था। गौतम बुद्ध की तरह उन्हें भी दुनिया का ऐश आराम बुरा लगने लगा। बहुत सोच विचार के बाद उन्होंने यह ठान लिया कि, दुनिया का ऐश आराम छोड़ कर सरल जीवन में ही उनको आनन्द मिल सकता है। यह तय करने के बाद गांधीजी ने अपना सारा काम अपने आप करना शुरू कर दिया। कपड़े धोना, झाड़ू देना, पाख़ाना साफ़ करना, खाना पकाना, इस प्रकार धीरे धीरे सब काम वह अपने हाथों से करने लगे।”

“एक दिन वह किसी अंग्रेज़ नाई की दुकान पर बाल कटवाने गये। तुम जानो, उन दिनों काले आदमी से अंग्रेजों को घृणा तो थी ही, उस नाई ने गांधीजी के बाल काटने से इनकार कर दिया। वह बिना कुछ कहे सुने घर लौट आये और अपने अंग्रेज़ी ढंग के लम्बे लम्बे बाल काट कर छोटे कर लिये। इससे पहले उन्होंने अपने बाल अपने हाथ से भला काहे को काटे होंगे, इसलिए ऐसे छोटे बड़े कटे कि जैसे सोते में चूहे ने कुतर लिये हों। दूसरे दिन जब गांधीजी कचहरी गये तब साथियों ने ख़ूब हँसी उड़ाई पर जब उन्होंने बताया कि किस तरह तंग आकर उन्हें अपने बाल आप काटने पड़े, तब वह सब चुप रह गये। इसके बाद गांधीजी ने अंग्रेज़ी ढंग के बाल रखना छोड़ दिया और हमेशा अपने बाल आप काटा करते थे।”

हरि – “अम्मा ! अपने बाल काट कर जब गांधीजी ने शीशे में अपनी सुरत देखी होगी तब उन्हें बड़ी हँसी आई होगी ?”

माँ – “अवश्य, तुमने तो देखा था वह कैसे हंसमुख आदमी थे।”



“अच्छा तो अंग्रेजों और बोअरों के युद्ध के बाद सन् १९०२ में जब शान्ति हुई, तब गांधीजी को हिन्दुस्तान की याद सताने लगी और यहाँ आकर देश की सेवा करने की लगन ने उन्हें गुदगुदाया। सामान बँधने लगा और हिन्दुस्तान लौट चलने की तैयारियाँ होने लगीं। चलते समय गांधीजी को अफ़रीका के हिन्दुस्तानियों ने उनकी सेवाओं के बदले में बड़े बड़े क़रीमती तोहफ़े दिये। और कस्तूरबा को एक हीरों का हार दिया। गांधीजी ने यह सब चीज़ें काँग्रेस के दफ़तर में जमा करा दीं कि उनसे लोगों की सेवा हो सके। गांधीजी का कहना था कि जनता के सेवकों को ऐसी चीज़ों के लेने या रखने का कोई हक़ नहीं।”

“सन् १९०६ ई० में जब गांधीजी हिन्दुस्तान लौटे तो कलकत्ते में काँग्रेस की तैयारियाँ बड़े ज़ोरों पर थीं। सब हिन्दुस्तानियों के दिलों को आज़ादी की लगन लगी हुई थी। गांधीजी ने देखा कि हिन्दुस्तानियों में आज़ादी का जोश तो है पर मिल जुल कर काम करने की आदत नहीं है। हर आदमी अपना काम दूसरों पर डालना चाहता है और छोटे छोटे काम करने में लोग, अपनी हतक समझते हैं। यह देख कर गांधीजी ने काँग्रेस के कामों का बीड़ा उठाया और जल्से में महेमानों के कमरों की सफ़ाई का काम अपने हाथ में लिया। उनको देख कर और लोग भी उनका हाथ बटाने लगे। इस के बाद गांधीजी काँग्रेस सेक्रेट्री के नीचे मुन्शी का काम करने लगे। उसी जल्से में उन्होंने हिन्दुस्तान के लीडरों को अफ़रीका के हिन्दुस्तानियों का हाल सुनाया और काँग्रेस की हमदर्दी हासिल की।”

“काँग्रेस का जल्सा समाप्त होने पर जब वह घर लौटे तो तीसरे दरजे में आये। वह दिन सो आज का दिन, गांधीजी बराबर तीसरे दरजे में ही सफ़र करते रहे। इस कारन से एक तो उनका ख़र्च कम होता था दूसरे ग़रीबों के साथ बैठ कर उनसे बातें कर सकते थे। गांधीजी कलकत्ते से बनारस, आगरा, जयपुर और पालनपुर होते हुए राजकोट पहुँचे, और इस सारे सफ़र में उन्होंने कुल इकत्तीस रुपये ख़र्च किये। वह सामान भी बहुत थोड़ा साथ लेकर चलते थे, उनके साथ खाना रखने के लिए टीन का एक कटोरदान हुआ करता था जो उन्हें श्री गोखले ने दिया था, और एक मामूली थैले में एक गरम कोट, एक धोती, एक कमीज़ और एक तौलिया।”



हरि – “अम्मा ! उनके थैले में साबुन और दाँत माँजने का ब्रुश भी तो होता होगा ?”

अम्मा – “नहीं बेटा, वह अपने दाँत कुदरती ब्रुश से साफ़ करते थे जिसे दातुन कहते हैं।”



८

“श्री गोखले, जिनका नाम मैंने अभी लिया था, हिन्दुस्तान के बहुत बड़े लीडर थे। वह गांधीजी को अपने छोटे भाई की तरह समझते थे। उनके ही कहने पर गांधीजी ने बम्बई में फिर बैरिस्ट्री शुरू की। अभी तीन चार महीने ही हुए होंगे कि अफ़रीका से फिर बुलावे के तार आने शुरू हो गये। वहाँ के हिन्दुस्तानी चाहते थे कि अफ़रिका आ कर गांधीजी अंग्रेज़ वजीर, मिस्टर चैम्बरलेन से मिलें और हिन्दुस्तानियों की शिकायतें दूर करायें। गांधीजी ने देखा कि यह एक बड़ा काम है जिसके लिए उनका अफ़रीका जाना ज़रूरी है। वह फौरन अफ़रीका चल दिये, वहाँ पहुँच कर उन्होंने बैरिस्ट्री छोड़ दी और एक अख़बार निकाला। प्लेग के बीमारों की देख भाल की, मज़दूरों की सेवा करके उनकी हालत सुधारी और हिन्दुस्तानियों को बराबरी के हक़ दिलाने के लिये इस बार उन्होंने और ज़ोर शोर से काम किया। उन्हीं दिनों गांधीजी ने अपने मन को पवित्र करने के लिए व्रत रक्खे और गीता के तेरह अध्याय मुँह ज़बानी याद किये। उनके दिल में यह अच्छी तरह से जम गया था कि दुनिया के ठाठ बाट और ऐश आराम छोड़ कर ही आदमी भगवान् के रास्ते पर चल सकता है।”

“उन्होंने समझ लिया था कि संसार के सब आदमी बराबर हैं, कोई किसी से छोटा बड़ा नहीं, ग़रीबों में ग़रीब बन कर और घुल मिल कर ही रहना चाहिये। इसलिये वह एक छोटे से गाँव में जाकर बस गये, वहीं अख़बार का काम शुरू कर दिया और गाँव वालों की सी सादी ज़िन्दगी बसर करने लगे। गांधीजी के अंग्रेज़ मित्रों पर उनकी इन बातों का इतना गहरा असर हुआ कि तीन अंग्रेज़ उनके साथ उसी गाँव में आकर रहने लगे।”

“उन्हीं दिनों एशिया के लोगों के विरुद्ध अफ़रीका में नये नये कड़े क़ानून बनाये गये। गांधीजी की सम्मति से लोगों ने उन क़ानूनों को तोड़ने के लिये इस बार सत्याग्रह शुरू कर दिया। अहिंसा की लड़ाई में गांधीजी का यही सब से बड़ा हथियार था। हिन्दुस्तानियों ने सरकार की गोली और लाठी का उत्तर शान्ति, अहिंसा और बलिदान से दिया। जेल जाना बच्चों का खेल हो गया। गांधीजी सन् १९०८ ई० में पहली बार क़ानून



तोड़ने के लिए जेल भेजे गये। बीस दिन के बाद गांधीजी को वहाँ के बड़े वज़ीर जेनरल स्मट्स ने समझौते के लिये प्रीटोरिया बुलाया। गांधीजी ने यह शर्त रखी कि जब मेरे सब साथी कैद से छोड़ दिये जायेंगे तब मैं हकूमत से समझौते की बात चीत करूँगा। सब साथी छोड़ दिये गये और जोहांसबर्ग की मस्जिद में एक बड़ा जल्सा हुआ और सब ने मिल कर यह तय किया कि हकूमत से समझौता होना चाहिये। पर कुछ जोशीले पठानों को यह बात अच्छी नहीं लगी। यहाँ तक कि एक पठान ने गांधीजी को पीटा भी जिस से उनके सिर में बड़ी चोट आई।”

हरि – “अम्मा। तो फिर गांधीजी ने पठान को सज़ा नहीं दिलवाई ?”

माँ – “नहीं बेटा, उन्होंने उस पर मुक़दमा चलाने से इन्कार कर दिया और कहा – ‘मेरे घाव की पट्टी से मेरे शत्रु भी मेरी मित्रता के बंधन में बंध जायेंगे।’ और बेटा, सचमुच ऐसा ही हुआ। जब उस पठान ने यह सुना तो वह अपने किये पर बहुत पछताया, गांधीजी से माफ़ी मांगी और हमेशा के लिये उनका दोस्त बन गया।”

“सन् १९१४ ई० में दुनिया में चारों तरफ़ लड़ाई के बादल छाये हुए थे। चार अगस्त को इंगलिस्तान ने जर्मनी से लड़ाई का एलान कर दिया और बड़े ज़ोरों से युद्ध छिड़ गया। गांधीजी ने अब यह सोचा कि इन दिनों मेरे देश को मेरी सेवा की ज़रूरत होगी। वह पहले अफ़रीका से लंदन गये और फिर कुछ दिन वहाँ रह कर हिन्दुस्तान आये। ९ जनवरी सन् १९१५ ई० को वह बम्बई पहुँचे। उस समय वह हिन्दुस्तानी मिल के बुने हुए कपड़े काठियावाड़ी कोट पगड़ी और धोती पहने हुये थे।”

हरि – “कोट पहन कर वह बड़े अच्छे लगते होंगे। फिर उन्होंने यह कपड़े पहनना कब और क्यों छोड़ दिया ?”

माँ – “हाँ अच्छे तो लगते ही थे। सन् १९१९ ई० में जब उन्होंने देखा कि देश में बहुत से ग़रीबों को कोट क्या, कुरता भी पहनने को नहीं मिलता तो उन्होंने यही पहनना शुरू



कर दिया जो हिन्दुस्तान का गरीब से गरीब आदमी पहनता है। तब ही से वह एक छोटी सी धोती पहनने लगे और कुरते और कोट की जगह कभी कभी चादर ओढ़ लेते थे।”



९

“सन् १९१५ ई० में गांधीजी ने श्री गोखले की राय से गुजरात के एक छोटे से गाँव कोचरब में एक आश्रम खोला। आश्रम के हर मेम्बर को यह सौगन्ध खानी पड़ती थी कि, मैं कभी झूठ नहीं बोलूंगा, अहिंसा को मानूँगा, सादा खाना खाऊँगा, चोरी नहीं करूँगा, अपने लिये रुपया पैसा जमा नहीं करूँगा, किसी से डरूँगा नहीं, स्वदेशी चीज़े बरतूँगा, हाथ का कता और हाथ का बुना खदर पहनूँगा, हिन्दुस्तानी बोली में विद्या फैलाने और छूतछात मिटाने की कोशिश करूँगा।”

“कोचरब आश्रम में अछूत जाति के लोग और ऊँची जाति वाले सब एक साथ रहते सहते, उठते बैठते और खाते पीते थे। वहाँ सब लोग बराबर थे, कोई किसी से ऊँचा या नीचा न था। पहले तो आश्रम वालों को यह चीज़ कुछ अद्भुत सी लगी पर धीरे धीरे आदत हो गई। हमारे देश में इस से पहले ऐसी बात भला काहे को हुई थी। बहुत से लोगों ने इसे बुरा समझा, यहाँ तक कि अमीर लोगों ने रुपये पैसे से आश्रम की मदद करनी बन्द कर दी। एक दिन जब गांधीजी को पता चला कि आश्रम को चलाने के लिए एक कौड़ी भी नहीं रही तो वह बड़े सोच में पड़ गये। शाम के समय वह उदास से बैठे थे और हैरान थे कि क्या करूँ कि इतने में यकायक एक अजनबी आदमी आश्रम में आया और गांधीजी को सोलह हजार रुपये देकर चला गया। सब इश्वर के सच्चे भक्तों और अल्लाह वालों के लिये इसी तरह सामान पैदा हो जाया करते हैं।”

“गांधीजी के काम, उनकी सच्चाई, उनकी नेकी और उनके त्याग को देख कर रवीन्द्रनाथ टैगोर ने उन्हें 'महात्मा' कहना शुरू कर दिया। और फिर सारा देश उन्हें महात्मा के नाम से पुकारने लगा। महात्माजी जहाँ जाते सैकड़ों हज़ारों लोग उनके दर्शन को आते, उनके पांव छूते और उनके हाथ चूमते थे।”

“उस समय देश में अंग्रेज़ों से घृणा बढ़ती जा रही थी और लोग उनसे तंग आ चुके थे। महात्माजी चाहते थे कि हिम्मत और जोश तो बना रहे पर किसी तरह घृणा दिलों से



धुल जाये। वह यह भी खूब जानते थे कि अंग्रेज़ की हकूमत से टक्कर लेना कोई खेल नहीं। इसके लिये उनको सारी जनता को साथ लेना होगा। बस उन्होंने गरीबों, मज़दूरों और किसानों के लिये अपने आप को तज दिया और उनकी हालत सुधारने के लिये सब तरह की कोशिश करने लगे।”

“इंगलिस्तान और जर्मनी की लड़ाई उन दिनों ज़ोरों पर थी और अंगरेज़ों को इस लड़ाई में हिन्दुस्तानियों की मदद की बड़ी ज़रूरत थी। उन्होंने गांधीजी को तैयार कर लिया, कि वह उनकी मदद करें। कोई दूसरा होता, तो अंगरेज़ों का बर्ताव हिन्दुस्तानियों के साथ देखते हुए कभी अंगरेज़ों की मदद न करता। पर गांधीजी का नियम था कि शत्रु की मुसीबत से लाभ नहीं उठाना चाहिये, फिर वह भला अंगरेज़ की मुसीबत से लाभ कैसे उठाते। वह तो उन पर अहसान का बोझ डाल कर हिन्दुस्तान को उनके हाथों से स्वतंत्र कराना चाहते थे। दूसरे, गांधीजी यह समझते थे कि अंगरेज़ जो अत्याचार हम पर करते हैं यह उस क्रौम की घुट्टी में नहीं है बल्कि कुछ घटिया अंगरेज़ अफ़सरों की, जो हिन्दुस्तान में आकर राज करते हैं, उनकी नासमझी के कारण ऐसा होता है, और हम अंगरेज़ क्रौम को अपने प्रेम से मोह सकते हैं। इसीलिये गांधीजी स्वयं गाँव गाँव गये और लोगों से फ़ौज में भरती होने को कहा। इस काम में उन्होंने न दिन देखा न रात, इतनी जान खपाई कि वह बीमार पड़ गये। अभी बीमार ही थे कि ख़बर आई कि लड़ाई ख़त्म हो गई और साथ ही भरती का काम भी बन्द हो गया। इसी बीमारी में गांधीजी ने बकरी का दूध पीना शुरू किया और मरते दम तक उबली हुई तरकारियों और बकरी के दूध पर बसर करते रहे।”

हरि – “लड़ाई बन्द हो जाने से महात्माजी और देश के सब लोग बहुत खुश हुए होंगे?”

माँ – “हाँ, खुश तो ज़रूर हुए कि संसार में मारकाट बन्द हो गई, पर हमारे देश का उस समय अद्भुत हाल था। लड़ाई बन्द होने पर सब लोग समझते थे कि अब अमन, चैन, उन्नति और खुशहाली के दिन आयेंगे। हमने अंगरेज़ों के लिये जो बलिदान किये थे, उनके बदले में हमें थोड़ी बहुत आज़ादी मिलेगी। पर किसकी आज़ादी और कैसी शान्ति !



अंगरेजों ने तो हम पर पहले से भी अधिक अत्याचार करना शुरू कर दिया। ऐसे नए नए क़ानून बनाये जिनसे वह हमारे बड़े से बड़े लीडरों को छोटी से छोटी बात पर पकड़ कर जेल में ठूँस सकते थे। फिर क्या था, ऐसा अन्धेरे देख कर कलकत्ते से कराची और कश्मीर से रास कुमारी तक गुस्से और जुस्से की एक लहर दौड़ गई। मुल्क के कोने कोने में सभायें हुईं, भाषण हुए और हमारे देश का बच्चा और बूढ़ा, मर्द और औरत, हिन्दू और मुसलमान क़ानून तोड़ने और देश के लिये जान की बाज़ी लगाने पर तुल गया।”

“महात्मा गांधी उठ खड़े हुए और उन्होंने प्रेम की ज्योति जला कर अंधेरे देश में उजाला कर दिया। सारे देश के लोगों ने एक जबान हो कर अंगरेज़ से स्वराज माँगना शुरू किया। गांधीजी सब के लीडर बने। उन्होंने सब से पहली शर्त यह लगाई कि अंगरेज़ी राज से लड़ने में सिर्फ़ अहिंसा और शान्ति से काम लिया जाये, मारपीट का नाम तक न हो, मुसलमान और हिंदू कंधे से कंधा जोड़ कर अंगरेज सरकार से लड़ने के लिये खड़े हो गये। महात्मा गांधी ने एक दिन ऐसा रक्खा, जब देश के चप्पे चप्पे में हड़ताल की गई। सब कारोबार बन्द हो गये, मुसलमानों ने रोज़े और हिन्दुओं ने ब्रत रखे, मन्दिरों, मस्जिदों और गुरुद्वारों में दुआयें माँगी गई कि भगवान् हमारे देश को स्वतंत्र करा दे।”

“हड़ताल की सूचना सारे मुल्क में फैल गई, भला सरकार को यह बात कैसे अच्छी लगती। उसने हमें दबाने के लिये हम पर तरह तरह के अत्याचार शुरू कर दिये। अमृतसर में जलियांवाला बाग़ में जलसा करने वालों पर जेनरल डायर ने गोली चलाने का हुक्म दिया। सैकड़ों निहत्थे मर्द, औरत, बच्चे, जवान और बूढ़े थोड़ी सी देर में भून डाले गये। पंजाबभर में हज़ारों को जेलों में ठूँस दिया गया।”

“डाक, सेवा तार सब बन्द थे। पंजाब की ख़बर महात्मा गांधी तक पहुँचे तो क्यों कर पहुँचे। पर ऐसी बात भला कब तक छुप सकती थी। थोड़े दिन बाद किसी न किसी तरह पंजाब की विपता की ख़बर महात्माजी तक पहुँच ही गई। यह दुःखभरी कहानी सुन कर उनका दिल भर आया, तड़प कर पंजाब वालों की मदद के लिये चल निकले। वह अमृतसर



पहुँचने भी न पाये थे कि रास्ते ही में सरकार ने उनको पकड़ कर लौटा दिया और यह फिर बम्बई पहुँचा दिये गये।”

अंगरेज राज का सारा बल महात्मा गांधी को दबाने पर तुला हुआ था। पर इस सख्ती से महात्माजी की हिंमत न टूटी, बल्कि वह पहले से भी अधिक नीडर होकर काम करने लगे। इस देश की सब जातियों को एक करने की कोशिश में लग गये। उनकी मेहनत फल लाई और बड़े बड़े मुसलमान लीडर, हिन्दू लीडरों के साथ एक ही झंडे के नीचे जमा हो गये। इन दोनों जातियों को एक करने के बाद भी बहुत सा काम बाक़ी था। सच्ची आज़ादी हासिल करने के लिये अभी और तैयारियाँ ज़रूरी थीं : महात्माजी ने निर्बल के दिल से बलवान का डर, ग़रीब के दिल से अमीर का डर, किसान के दिल से ज़मींदार का डर, हरिजन के दिल से ब्राह्मन का डर और हिन्दुस्तानी के दिल से अंगरेज़ का डर निकालने के लिये यत्न करने शुरू किये। वह बार बार पुकार पुकार कर कहते थे कि लोगों के दिलों से हर तरह का डर निकालने और उन्हें आज़ाद कराने के लिये, सचाई और अहिंसा सब से अधिक ज़रूरी हैं।

“आज से दो हज़ार बरस पहले महात्मा बुद्ध ने हिन्दुस्तानियों को अहिंसा का सबक पढ़ाया था। पर उसे हम भूल चुके थे। महात्माजी ने फिर पाठ दोहराया कि किसी की जान लेना सब से बड़ा पाप है। और साथ ही साथ यह भी बताया कि हमें देश की आज़ादी और अपनी आज़ादी के लिये लड़ना चाहिये। पर यह लड़ाई खूनी हथियारों से नहीं लड़ी जायेगी बल्कि शान्ति से लड़ी जायेगी। हिन्दुस्तानी सो चुके थे, महात्माजी ने हमें झंजोड़ कर जगाया। उन्होंने अपने एलची गाँव गाँव भेजे कि जनता अपने आप को स्वतंत्र कराने के लिये तैयार हो जाये। इसी के साथ साथ उन्होंने यह कोशिश भी की कि लोग पढ़ना, लिखना, चर्खा कातना और कपड़ा बुनना भी सीखें। छूतछात छोड़ दें और शराब पीना बन्द कर दें। महात्माजी, जो कुछ दूसरों से कराना चाहते थे वह पहले स्वयं करते थे। इसीलिये उन्होंने चर्खा कातना सीखा और थोड़े ही दिनों में वह दोनों हाथों से कातने लगे।”



“अभी महात्माजी हिन्दुस्तान को जगा कर होशियार कर ही रहे थे कि इतने में सुना कि इंगलिस्तान के बादशाह का बड़ा बेटा हिन्दुस्तान आ रहा है। इस समय लोग किसी तरह स्वागत करने को तैयार न थे। उनको अंगरेज़ सरकार से बड़ी शिकायत थी कि वह उन पर रोब डालने के लिये बादशाह के बेटे को यहाँ बुला रही है। सबने तय किया कि वह जलसे या जलूस में शामिल न होंगे। एक ओर तो बादशाह के बेटे की सवारी बम्बई के सजे हुए पर सुनसान बाज़ारों में से निकल रही थी और दूसरी ओर लोग विदेशी कपड़ों के ढेर लगा लगा कर उन्हें आग लगा रहे थे। इसलिये कि स्वदेशी माल के प्रचार का उन दिनों बड़ा ज़ोर था।”

“यह सब कुछ बड़ी शांति के साथ हो रहा था कि एक दम कुछ सिरफ़िरों ने जोश में आकर अहमदाबाद और बम्बई में मार-धाड़ शुरू कर दी | कुछ अंगरेज़ों पर पत्थर बरसाये। जिन पारसियों ने बादशाह के बेटे के स्वागत में भाग लिया था उनको पीटा, ट्राम गाड़ियाँ तोड़ डालीं और शराब की दुकानों में घुस कर तोड़फोड़ की। जब महात्माजी को इस की सूचना मिली तो वह स्वयं मोटर में बैठ कर बम्बई में जगह जगह गये। एक जगह उन्होंने देखा कि दो घायल पुलिस वाले चारपाइयों पर बेहोश पड़े हैं। जैसे ही महात्माजी मोटर से उतरे, भीड़ ने उन्हें घेर लिया और हर तरफ़ से 'महात्माजी की जय' पुकारी जाने लगी। अपने नाम पर लूटमार और तबाही देख कर उनके दिल को चोट लगी। उन्होंने लोगों को बुरा भला कहा और समझाया कि इस ढंग से हकूमत से लड़ना, गांधी और अहिंसा, दोनों की हार है। उन्होंने कहा कि मैं कभी ऐसी आज़ादी नहीं चाहता जो हिंसा के बाद हाथ लगे। जब लोगों ने यह सुना तब वह अपने किये पर बहुत पछताये। गांधीजी ने घायल सिपाहियों को वहां से उठा कर अस्पताल पहुँचा दिया। अभी गांधीजी लोगों को समझा बुझा कर ठंडा करने ही पाये थे, कि खबर आई, शहर के किसी दूसरे हिस्से में एक जलूस पर पुलिस ने गोलियाँ बरसाईं। इस का सुनना था कि शहर में हलचल मच गई। जगह जगह लोगों ने दुकानें तोड़ी, गाड़ियाँ जलाई और जो न करना था वह किया।”



“गांधीजी ने जब देखा कि लोग आपे से बाहर हुए जा रहे हैं तो उन्होंने ब्रत रखने की ठानी और कहा – ‘मैं लोगों के किये की सज़ा स्वयं भुगतूंगा और जब तक वह हिन्दु और मुसलमान जिन्होंने अहिंसा का नियम तोड़ा है जाकर उन पारसी ईसाई और यहूदी भाईयों से जिनको हमारे हाथों दुख पहुँचा है, माफ़ी नहीं मांगेंगे मैं अपना ब्रत नहीं खोलूंगा।’ ”

“जो कुछ महात्माजी चाहते थे वही हुआ। सब पारटियों के लीडर मिल कर उनके पास आये और उनको यक्रीन दिलाया कि मार-पीट करने वालों ने एक एक से माफ़ी मांगी है और जिनको दुख पहुँचा था, उन्होंने माफ़ भी कर दिया है, तब कहीं जाकर गांधीजी ने अपना ब्रत खोला। उसी दिन से गांधीजी ने अहद किया कि जब तक हिन्दुस्तान को स्वराज नहीं मिलेगा वह हर सोमवार को मौन ब्रत रक्खा करेंगे।”

हरि - “अम्मा, महात्माजी हर सोमवार को मौन ब्रत क्यों रखते थे ?”

माँ - “इससे महात्माजी को बड़ा आराम मिलता था। उन्हें सोचने, समझने के लिये चौबीस घन्टे मिल जाते थे, और इसी दिन वह अपने समाचार पत्र के लिये लेख लिखते थे।”



१०

“गांधीजी सोच रहे थे कि अहिंसा की लड़ाई को जारी रखें या छोड़ दें। बम्बई का हाल देखकर उनको यह डर था कि कहीं लोग जोश में आकर फिर मारपीट शुरू न कर दें पर जब और शहरों से खबरें आईं कि वहाँ सत्याग्रह और हड़तालें बिलकुल शान्ति से हुईं तो उनकी हिम्मत बंधी और वह अहिंसा की लड़ाई जारी रखने को तैयार हो गये।”

“हड़तालों के बाद बहुत से लोगों ने विदेशी माल खरीदना छोड़ दिया, जिस से इंगलिस्तान के कारखानों को बहुत नुकसान उठाना पड़ा। सरकार ने इस आंदोलन को दबाने के लिए हमारे बड़े बड़े लीडरों जैसे पंडित मोतीलाल नेहरु, देशबन्धु चितरंजनदास, लाला लाजपतराय, मौलाना आज़ाद और सैकड़ों और देशभक्तों को पकड़ पकड़ कर जेलों में भर दिया।”

“कोई ओर होता तो उसका जी छूट जाता और वह हिम्मत हार कर बैठ जाता, पर गांधीजी स्वतंत्रता का झंडा दृढ़ता से थामे डट कर सरकार से मुक़ाबला करते रहे। उन्होंने बार बार वायसराय से कहा कि वह हमारे लीडरों को छोड़ दें पर वायसराय इस बात पर तैयार न हुए।”

“आज़ादी की लड़ाई ज़ोरों पर थी। मालूम होता था कि जीत हमारी ही होगी, कि एकाएक खबर आई कि महात्माजी ने लड़ाई रोक दी। किसी की कुछ समझ में न आया कि बात क्या है। कोई कहता महात्माजी अंगरेजों से डर गये, कोई कहता अंगरेजों से समझौता कर लिया। जितने मुँह उतनी बातें। पर समझदार लोग जान गये कि असली बात क्या है।”

हरि - “अम्मा, वह असली बात क्या थी ? महात्माजी ने लड़ाई क्यों रोक दी ?”

माँ - “बात यह थी, महात्माजी ने जब देश की आज़ादी की लड़ाई शुरू की तो बार बार अहिंसा कर पाठ दोहराया। वह जानते थे कि इतनी बड़ी सरकार से लड़ना आसान काम नहीं। जब लोग सरकार का मुक़ाबला करेंगे तो सरकार लोगों को दंड ज़रूर देगी।



पुलिस उन पर लाठियाँ बरसायेगी, गोली चलायेगी। ऐसे में शान्त रहना ही तो अहिंसा की सच्ची पहचान होगी। देश में जगह-जगह लोग कानून तोड़ रहे थे और जवाब में चुपचाप लाठियाँ खा रहे थे। पर यु. पी. में गोरखपुर ज़िले के गाँव चौरीचौरा में कुछ जवानों ने मार-पीट का उत्तर मार-पीट से दिया और एक पुलिस चौकी को आग लगा दी। उसमें इक्कीस पुलिस वाले जल कर मर गये। लोगों की इस हरकत पर महात्माजी को बड़ा दुख हुआ और उन्होंने उसी दम लड़ाई बन्द करने की आज्ञा दे दी और कहा – ‘जो स्वतंत्रता किसी मनुष्य की जान लेकर या किसी को दुख देकर मिले वह किसी काम की नहीं। ऐसी आज्ञादी से गुलामी हज़ार गुना अच्छी है। मैं जानता हूँ कि भूल मुझ से ही हुई है। देश के लोग अभी अहिंसा का पाठ पूरी तरह पढ़ नहीं पाये। जब तक वह अहिंसा को अपने असली रूप में नहीं पहचानेंगे तब तक सत्याग्रह नहीं कर सकते। सत्याग्रह के लिये नमी, सच्चाई, सब्र, समझदारी, बरदाश्त और मित्र शत्रु दोनों के लिये प्रेम ज़रूरी है।’ ”

“स्वयं अपनी भूल और अपने देश वालों की भूल को खुल्लम-खुल्ला मान लेने ही पर गांधीजी ने बस नहीं की, उन्होंने साथ ही साथ पाँच दिन का ब्रत भी रखा और बम्बई से साबरमती आश्रम लौट आये। वहाँ से वह अहिंसा का प्रचार देशभर में करना चाहते थे। अभी वह साबरमती पहुँचे ही थे कि चौथे दिन सरकार ने उन्हें पकड़ लिया और कस्तूरबा ने उनकी तरफ़ से देशवालों को सन्देश भिजवाया कि सब लोग विदेशी कपड़े छोड़ कर स्वदेशी कपड़े पहनें, चर्खा कातें, छूतछात छोड़ दें और देश सुधार का काम करें।”

“गांधीजी ने जेल की सब सख्तियाँ हँस हँस कर झेलीं। रोज़ सवेरे उठ कर गीता पढ़ते, दोपहर को कुरान और शाम को एक चीनी ईसाई के साथ बाइबिल पढ़ा करते, चर्खा कातते और जो समय बचता उसमें उर्दू और तामिल लिखना पढ़ना सीखते।”

“गांधीजी यों तो हमारी आँखों से ओझल थे, मगर हमारे दिलों में उनकी याद हरदम रहती थी। उन्हें जेल गये दो बरस भी न बीते थे कि वह बहुत बीमार हो गये | उनकी बीमारी की ख़बर सुन कर सारे देश में हलचल मच गई। छः महीने बीमार रहने के बाद जब सरकार ने उनके अच्छे होने की कोई और सूरत न देखी, तब उन्हें पूना के सरकारी



अस्पताल में भेज दिया। वहाँ एक बहुत बड़े डाक्टर ने उनका एपेंडिक्स का आपरेशन किया। कुछ दिन बाद यह मालूम हुआ कि अब वह बच जायेंगे, तो कुछ न पूछो, हिन्दुस्तान वाले कितने प्रसन्न थे।”

“फ़रवरी का महिना शुरू होते ही ख़बर मिली कि सरकार ने गांधीजी को जेल से छोड़ दिया है। गांधीजी ने जेल से निकलते ही मौलाना मोहम्मद अली को, जो उन दिनों काँग्रेस के प्रेज़ीडेंट थे, पत्र लिखा कि इस तरह की रिहाई से मुझे बिलकुल खुशी नहीं और जब तक ६ साल पूरे नहीं हो जायेंगे मैं जेल से बाहर होते हुए भी अपने आप को सरकार का कैदी ही समझूँगा, और आज़ादी की लड़ाई में सरकार से कोई टक्कर नहीं लूँगा।”

“पूना के अस्पताल से गांधीजी को बम्बई के पास समुद्र के किनारे जूहु भेज दिया गया। यहाँ गांधीजी धीरे धीरे अच्छे होने लगे। उनके पास आज़ादी के मतवाले पंडित मोतीलाल नेहरू, देशबन्धु चितरंजन दास और पंडित जवाहरलाल सब आते। गांधीजी उन सबसे घंटों बैठ कर स्वराज की बातें करते, और अब तो यह बात गांधीजी के दिल में घर कर गई कि जब तक इस देश से ग़रीबी, मूढ़ता, छूतछात और फूट दूर नहीं होगी, तक तक यह देश आगे नहीं बढ़ सकता, और सदा इसी तरह गुलामों में जकड़ा रहेगा।”

“अच्छे होते ही गांधीजी ने हिन्दुस्तान की हालत सुधारने के लिये अनथक कोशिश शुरू कर दी। जगह जगह लोगों को सूत कातना और कपड़ा बुनना सिखया जाने लगा ताकि वे विदेशी कपड़ा छोड़ दें। शराब बन्द करने और छूतछात को मिटाने की कोशिश होने लगी और फूट दूर करने के लिये गांधीजी दौड़ धूप करने लगे।”

“गांधीजी ने जो कुछ कहा था, वही किया और सरकार से कोई टक्कर न ली। फिर भी सरकार को डर था कि अगर कहीं हिन्दू, मुसलमान, सिख, पारसी और ईसाई एक ही झंडे के नीचे आ गये, तो बड़ी से बड़ी सरकार भी उनके सामने न जम सकेगी। यही कारण था कि कुछ सरकारी अफ़सरों ने गांधीजी की कोशिशों को मालियामेट करने के लिये हिन्दू, मुसलमानों, दोनों को बहकाना और उनमें फूट डलवाने की चालें चलनी शुरू कर दीं।”



हरि – “अम्मा ! पर हिन्दू और मुसलमान उन बुरे अफ़सरोँ के कहने में क्यों आ गये?”



११

माँ - “बेटा हरि ! यह तो तुम जानते ही हो कि घृणा और कूट का पाठ पढ़ना कितना आसान है और मेल मुहब्बत और प्रेम करना कितना कठिन । मूर्ख हिन्दू और मुसलमान भी अपने रास्ते से भटक गये और गांधीजी का प्रेम संदेश भुलाकर एक दूसरे से लड़ने लगे और थोड़े ही दिनों में स्वतंत्रता की मंज़िल आँखों से ओझल हो गई ।”

“हिन्दूओं और मुसलमानों को, एक दूसरे का रक्त बहाते देख कर महात्माजी के दुख की कोई सीमा न रही । दिल्ली में जब हिन्दू और मुसलमानों में लड़ाई हुई, तब महात्माजी दिल्ली पहुँचे । वहाँ उन्होंने इक्कीस दिन का कठिन ब्रत रखा । वह अपने ब्रत से और दुआओं से लोगों के दिलों में एक दूसरे के लिए प्रेम पैदा करना चाहते थे ।”

“ब्रत के ग्यारह दिन तो लोगों ने किसी न किसी तरह बिता दिये, पर बारहवें दिन डाक्टर ने कहा कि अगर गांधीजी अब अपना ब्रत नहीं खोलेंगे तो उनकी जान का डर है। यह खबर सुनते ही सारे देश पर जैसे अंधेरा छा गया। सब मित्र और डाक्टर मिल कर गांधीजी पर दबाव डालने लगे कि वह ब्रत खोल दें। उस रोज़ गांधीजी का मौन ब्रत भी था। इसलिये उन्होंने एक परचे पर लिख दिया - ‘भगवान पर भरोसा रखो, प्रार्थना में बड़ी शक्ति है’ । वह रात बड़ी भयानक रात थी, सब लोग सारे वक्रत जागते और प्रभु से गिड़गिड़ा गिड़गिड़ा कर महात्माजी की ज़िन्दगी के लिये भिक्षा माँगते रहे ।”

हरि - “अम्मा ! तो क्या भगवान ने उनकी सुन ली ?”

माँ - “हाँ ! उसने हमारी विनय सुन ली और सवेरा होने पर समाचार मिला कि महात्माजी की तबियत पहले से बहुत अच्छी है। इक्कीस दिन पूरे होने पर जब गांधीजी ने अपना ब्रत खोला, तो वह बहुत प्रसन्न दिखाई देते थे।”

“उस दिन गांधीजी के सब मित्र सुबह चार बजे प्रार्थना के लिये उठे। दोपहर के बारह बजे गांधीजी अपना ब्रत खोलने वाले थे। पहले कुरान पढ़ा गया, फिर एक ईसाई



मित्र ने एक गीत गाया, फिर गीता पढ़ी गई, उसके बाद गांधीजीने संतरे के रस से अपना ब्रत खोला।”

“सब हिन्दू और मुसलमान नेता, पंडित मोतीलाल नेहरू, देशबन्धु चितरंजन दास, मौलाना आज़ाद, मौलाना शौकत अली, डाक्टर अंसारी, मौलाना मोहम्मद अली, हकीम अजमल खां और स्वामी श्रद्धानंद जो वहाँ उपस्थित थे, उन्होंने वचन दिया कि वह हिन्दूओं और मुसलमानों को एक करने में कोई कसर उठा न रखेंगे। गांधीजी के ब्रत के कारन बहुत दिनों तक हिन्दू और मुसलमान एक रहे।”

“यह देख कर गांधीजी ने दूसरा काम हाथ में लिया और छूतछात दूर करने के प्रयत्न में लग गये। उन्हीं दिनों ट्रावंकोर के ब्राह्मण, हरिजनों को खास खास सड़कों पर चलने की आज्ञा नहीं देते थे। जब गांधीजीने यह सुना तो वह तुरन्त ट्रावंकोर पहुँचे और उन्होंने अपने सत्याग्रह के पुराने हथियार को काम में लाकर, सब सड़कें हरिजनों के लिये खुलवा दीं।”

“उसी ज़माने में गुजरात के खेड़ा ज़िले में, किसानों और सरकार में लड़ाई छिड़ गई, जब गांधीजी को पता चला कि सरकार किसानों पर जुल्म कर रही है तब उन्होंने सरदार वल्लभभाई पटेल को, किसानों का नेता बनाकर भेजा। सरदार ने अपनी होशियारी और अनथक कोशिशों से सरकार के छक्के छुड़ा दिये और किसानों के लिये खेड़ा का मैदान जीत लिया।”

“देश में अशान्ति बराबर बढ़ती जा रही थी, सारा देश महात्मा गांधी की जय जय कार से गूँज रहा था। हिन्दुस्तान को पूरी स्वतंत्रता दिलवाने के लिये लोग जान देने और जेलों में जाने के लिये बेचैन थे।”

“यों तो महात्मा गांधी ने सन् १९२१ ई. में ही तिरंगे झंडे को हमारा क्रौमी झंडा मान लिया था, पर सन् १९३० ई. में कांग्रेस ने उसे अपना झंडा बना लिया।”

“इस झंडे में सब से ऊपर का केसरी रंग बहादुरी का, बीच का सफ़ेद पवित्रता या पाकीज़गी का और नीचे का हरा रंग, सुख चैन और खुशहाली का चिह्न है। चर्खा मेहनत



मजदूरी की इज़्जत करना सिखाता है। यह झंडा किसी अलग दीन धर्म का नहीं बल्कि सबका है। इस झंडे का आदर करना हर हिन्दुस्तानी का कर्तव्य है।”

“देश निवासी आज़ादी पाने के लिये बेचैन थे मगर अंगरेज़ बार बार हमारी इस माँग को ठुकराते रहे। इसी कारन गांधीजी क़ानून तोड़ कर सरकार के विरुद्ध सत्याग्रह करना चाहते थे। वह कोई ऐसा क़ानून तोड़ना चाहते थे जिसके तोड़ने से जनता का लाभ हो। नमक एक ऐसी चीज़ है जो अमीर ग़रीब सब के काम में आता है, और समुद्र के पानी से और बाज़ जगह की मिट्टी से भी, जो चाहे नमक बना सकता है। पर सरकार ने ऐसा क़ानून बना रखा था कि सिवाय सरकार के किसी और को नमक बनाने की आज्ञा नहीं थी और सरकार जितना चाहती उतना टैक्स वसूल करती थी। महात्माजी का विचार था कि इस टैक्स का बोझ अमीरों से अधिक ग़रीबों पर पड़ता है। इसलिये उन्होंने सबसे पहले नमक ही के क़ानून को तोड़ने की तैयारी की और गुजरात में डांडी जाकर, नमक बनाने का फ़ैसला किया। वहां सिधारने से पहले उन्होंने ब्रत रखा और उन्नासी साथियों को लेकर अपने साबरमती आश्रम से पैदल रवाना हुए। गांधीजी आगे आगे और उनके साथी, तीन तीन की क़तार में पीछे पीछे थे। हर एक सत्याग्रही के कन्धे पर एक लाठी में लटकी हुई एक छोटी सी गठरी थी। जहाँ जहाँ महात्माजी जाते वहाँ वहाँ लोग उनके दर्शन को आते। सड़कों पर छिड़काव करते तथा फूल और नारियल लाते। महात्माजी जगह जगह रुकते तक्ररिं करते, उपदेश देते बारह मार्च के चले हुए पाँच अप्रैल को दांडी पहुँचे। दांडी गुजरात का एक बन्दरगाह है जो अहमदाबाद से दो सौ मील पर है।”

“जब महात्माजी ने क़ानून तोड़ कर नमक बनाया तो ऐसा मालूम हुआ कि देश भर सोते से जाग उठा | जगह जगह लोगों ने शान्ति के साथ क़ानून तोड़ कर नमक बनाना शुरू किया और सरकार ने उतनी ही कठोरता के साथ उन्हें दंड देना शुरू किया।”

“चार मई की रात को एक बजे हथियारबन्द पुलिस ने आकर गांधीजी की झोंपड़ी को घेर लिया। गांधीजी और सब सत्याग्रही बे-ख़बर सो रहे थे कि पुलिस का एक अंगरेज़ अफ़सर गांधीजी पर टार्च की रोशनी डालते हुए बोला, 'क्या आप ही मोहनदास करमचंद



गांधी हैं ? गांधीजीने कहा – ‘क्या आप मुझे लेने आये हैं ? ठहरिये, मैं अभी आता हूँ, जरा मुँह हाथ धो लूं तो आपके साथ चलता हूँ।’ गांधीजी ने दाँत माँज़े, मुँह धोया और पुलिस का अफ़सर उनकी गठरी हाथ में लिये खड़ा रहा। मुँह धो लेने के बाद गांधीजी ने कहा - ‘मेहरबानी कर के मुझे चन्द मिनट प्रार्थना के लिये और दे दीजिये | फिर गांधीजी और उनके साथियों ने मिल कर भजन गाये और प्रार्थना की। सबने एक एक करके हाथ जोड़ कर महात्माजी को प्रनाम किया। एक पुलिस वाले ने खदर के दो छोटे छोटे थैले उठाये, जिसमें गांधीजी की ज़रूरत की चीज़ें थीं। फिर आगे आगे वह और पीछे पीछे पुलिस वाले सब लारी में बैठ गये। यों रात में चोरों की तरह पुलिस वाले आये और हमारे गांधी बाबा को उठा कर ले गये।”

हरि - “तो उन्होंने शोर क्यों न मचा दिया, लोग आकर उन्हें पुलिस वालों के हाथ से छुड़ा लेते ?”

माँ - “बेटा ! तुम सुन चुके हो, वह कभी नहीं चाहते थे कि लोग पुलिस या सरकार के मुकाबले में हिंसा या ज़बरदस्ती से काम लें, और फिर ऐसी बात पूछते हो !”

हरि - “हाँ ! माताजी मैं भूल गया था। अच्छा तो फिर क्या हुआ ?”



१२

माँ - "आठ महीने तक बापू जेल में रहे। जब जेल से छूटे तो हिन्दुस्तान का नक्शा बदल चुका था। गांधीजी का देश पर इतना असर हो चुका था कि अपने बल पर घमन्ड करने वाली अंगरेज़ सरकार को अहिंसा के पुजारी गांधीजी से समझौता करना पड़ा।"

"इस समझौते के लिये विलायत में एक गोल मेज़ कानफ़रेन्स हुई। काँग्रेस ने अपनी ओर से गांधीजी को अपना प्रतिनिधि बना कर कानफ़रेन्स में भेजा। चलते समय महात्माजी ने देश वालों से कहा - 'मैं वचन देता हूँ कि तुमने मुझ पर जो भरोसा किया है उसको मैं झूठा नहीं होने दूंगा।'"

"बारह सितम्बर को गांधीजी लंदन पहुँचे। वहाँ अख़बारों में उनकी बड़ी बड़ी तस्वीरें निकलीं। एक अख़बार ने एक मन गढ़ंत तस्वीर में दिखाया कि महात्माजी प्रिंस आफ़ वेल्स के पाँव छू रहे हैं। बापू इस चित्र को देख कर मुस्कराये और बोले - "मैं अपने देश के गरीब से गरीब भंगी के सामने झुकने को तैयार हूँ और मुझे उस अछूत के, जिसे हमने सदियों कुचला है, पाँव छूने में इनकार नहीं, पर इंग्लिस्तान के राजकुमार के तो क्या, बादशाह के भी पाँव कभी नहीं छुँऊँगा।"

"बापू ने गोल मेज़ कानफ़रेन्स में भाषण देते हुए कहा - 'मैं किसी तरह भी हिन्दुस्तान में अंगरेज़ को ज़लील करना नहीं चाहता, हाँ ! इतना ज़रूर चाहता हूँ कि इंगलिस्तान, हिन्दुस्तान को अपने बराबर का समझे और जो व्यवहार, अपने बराबर वालों से किया जाता है, वह अंगरेज़, हिन्दुस्तानियों से करें।"

"कानफ़रेन्स जब समाप्त हुई तब बादशाह और मलका ने काँग्रेस के सब मेम्बरों को महल में मिलने को बुलाया, और सब लोग तो बढ़िया बढ़िया सूट पहनकर गये पर बापू एक मामूली सा कम्बल ओढ़े, मामूली खदर की धोती पहने, चप्पल पाँव में डाले, इंगलिस्तान के बादशाह के शानदार महल में पहुँचे।"

हरि - "माँ ! उन्होंने बादशाह के महल में जाते समय भी अच्छे कपड़े नहीं



पहने ?”

माँ - “बात यह है कि हमारे गरीब देश के प्रतिनिधि को गरीबों के से कपड़े ही सजते थे। जब वह वहाँ पहुँचे तो बादशाह और मलका देर तक महात्मा गांधी से बातें करते रहे।”

हरि - “सचमुच अम्मा !”

माँ - “इंगलिस्तान में बापू एक गरीब अंगरेज़ औरत, मिस लिस्टर के घर मेहमान थे। वहाँ वह उसी ढंग से रहे जिस ढंग से हिन्दुस्तान में रहते थे। सुबह शाम प्रार्थना करते और रोज़ पैदल घूमने जाते। उनकी सादगी और प्रेम का परिणाम इंगलिस्तान के निर्धन लोगों के दिलों पर बहुत पड़ा और अभी तक बाक़ी है।”

“जब कोई आदमी किसी नये शहर या देश में जाता है तब वहाँ के नामी आदमियों से मिलने, उनके घर अवश्य जाता है। इसी रीति के अनुसार बापू मिस्टर चरचिल से मिलना चाहते थे, पर मिस्टर चरचिल ने हमारे बापू से मिलने से यह कह कर इनकार कर दिया कि 'मैं उस नंगे फ़क़ीर से उस समय तक मिलने को तैयार नहीं, जब तक वह ढंग के कपड़े पहन कर न आये।' ”

“बापू पर मिस्टर चरचिल की बदतमीज़ी का कुछ भी असर न हुआ, मगर हिन्दुस्तानियों का दिल मिस्टर चरचिल के इस उत्तर से बहुत दुखा।”

“जब इंगलिस्तान और हिन्दुस्तान में कोई समझौता न हो सका, तो महात्माजी अपने देश को वापस लौटे। राह में वह इटली में रुके और वहाँ के डिक्टेटर मुसोलिनी से मिले, पोप का महल वेटिकन देखा और दिसम्बर के आख़ीर में बम्बई पहुँचे। उस समय देश में चारों ओर पकड़ धकड़ हो रही थी। सरकार हमारे सब बड़े बड़े नेताओं, जैसे पंडित जवाहरलाल, ख़ान अब्दुल ग़फ़्फ़ार ख़ाँ और सरदार पटेल को पकड़ पकड़ कर जेलों में ठूस रही थी। कुछ नहीं, तो नव्वे हज़ार आदमी उस समय तक कैद हो चुके थे। अंगरेज़ों की यह कोशिश थी कि किसी न किसी ढंग से काँग्रेस को ख़त्म कर दिया जाये। पर लोगों पर इसका उल्टा ही असर हुआ। वह स्वराज की धुन में और पक्के होते गये। धीरे धीरे



सरकार की ओर से सख्तियाँ बढ़ती गईं और उसने महात्माजी को फिर पकड़ कर जेल में भेज दिया। सरकार का विचार था कि बापू को कैद में डाल कर वह सारे हिन्दुस्तान की हिम्मत तोड़ सकती है। भला यह कैसे हो सकता था, कि बापू का रौशन किया हुआ दिया, ऐसी आसानी से बुझ जाता। बापू के जेल चले जाने के बाद, देश की कठिनाइयाँ बढ़ती ही गईं। बापू कैद में देश की विपत्ता का हाल सुन सुन कर धुले जाते थे। अन्त में विवश होकर उन्होंने सरकार की सख्तियों को रोकने के लिये मरन व्रत रक्खा, तो सरकार ने उन्हें छोड़ दिया। उन्होंने बाहर आते ही सत्याग्रह रोक दिया और अछूतोद्धार के काम में लग गये।”

हरि- “अम्मा ! अछूतों को हरिजन क्यों कहते है ?”

माँ- “बेटा ! लोग जिन्हें अछूत समझते हैं वास्तव में वही तो हरि यानी भगवान् के बन्दों की सबसे अधिक सेवा करते हैं, इसीलिये वही भगवान् को सबसे बढ़कर प्यारे होने चाहिये। यह समझ कर ही बापू ने उन्हें हरिजन या भगवान् के प्यारे कहना शुरू कर दिया। यों उनका नाम हरिजन पड़ गया।”



१३

“तुम सुन चुके हो कि बापू बचपन ही से छूत छात को बुरा समझते थे। वह देश में इस बुरे रिवाज को देखते और दिल ही दिल में कुढ़ते थे। उनका कहना था कि सब आदमी बराबर हैं, किसी को यह अधिकार नहीं कि वह अपने आपको किसी दूसरे से ऊँचा समझे। भगवान् की दृष्टि में प्रत्येक मनुष्य अपने कामों के कारन अच्छा या बुरा होता है। जात पांत सब मन गढ़ंत ढकोसले हैं।”

“जो बात वह अपने देश वालों को बताना चाहते थे उसे कहते ही नहीं थे, करके भी दिखाया करते थे। उन्होंने वर्धा में एक आश्रम खोला जो 'सेवाग्राम आश्रम' के नाम से प्रसिद्ध हो गया। यहाँ हर जाति और धर्म के आदमी आकर रह सकते थे। आश्रम में रहने के लिये कुछ शर्तें थीं, जो हर आश्रम वाले को पूरी करनी पड़ती थीं। हर एक को अपना सब काम अपने हाथ से करना पड़ता था जैसे चक्की पीसना, कपड़े धोना, खाना पकाना, झाड़ू देना, पाखाना साफ़ करना इत्यादि। गांधीजी और कस्तूरबा भी सब आश्रम वालों की तरह यह काम अपने हाथ से करते थे। सब आश्रम वालों के लिये एक ही स्थान पर खाना पकता और सब एक ही जगह बैठ कर खाना खाते थे। खाना शुरू करने से पहले सब भगवान् को स्मरण करते और 'शान्तिः, शान्तिः, शान्तिः,' कह कर खाना शुरू कर देते।”

“बापू की आदत थी कि जब तक रोज़ आश्रम का कोना न देख लेते उन्हें चैन न आता था। यदि कहीं ज़रा सा भी कूड़ा करकट देखते, झट अपने आप उसे साफ़ करने लगते। आश्रम में कोई बीमार होता तो गांधीजी उसे ज़रूर जाकर देखते, उसे हँसा कर उसका दिल बहलाते। बीमारों की सेवा और इलाज करना भी ख़ूब जानते थे।”

“एक बार का वृत्तान्त है कि आश्रम में एक मद्रासी लड़के को पेचिश हो गई। जब वह कुछ अच्छा हो गया तो लेटे लेटे एक दिन वह दक्खिन की मज़ेदार काफ़ी को याद कर रहा था। यों तो उसने, और सब आश्रम वालों की तरह मामूली उबला हुआ खाना, खाना सीख लिया था पर उसे काफ़ी सदा याद आती थी। काफ़ी, चाय और पान की आश्रम में



बन्दिश थी, तो फिर यह मद्रासी लड़का काफ़ी कैसे पी सकता था ! वह अभी काफ़ी के ध्यान में ही था कि उसे महात्मा जी की खड़ाऊँ की खटपट सुनाई दी, और थोड़ी देर में बापू का मुस्कराता हुआ चेहरा दिखाई दिया। बापू उसके पलंग के पास आकर बोले, आज तो तुम पहले से बहुत अच्छे मालूम होते हो। अब तो तुम्हें भूख भी लगती होगी, कहो क्या खाओगे, दोसा खाने को तो जी नहीं चाहता ?' गांधीजी जानते थे कि दक्खिन वालों को दोसे पसन्द होते हैं।"

हरि- "अम्मा ! दोसे क्या होते हैं।"

माँ - "यह एक प्रकार के नमकीन चोले होते हैं, जो केवल दक्खिन में बनते हैं। बापू के मुँह से खाने की बात सुन कर लड़के की आँखों में चमक आ गई। वह हिचकिचाया और बोला, क्या मैं काफ़ी पी सकता हूँ ?"

' "अरे, पुराने पापी' बापू प्यार से हँस कर बोले -'अच्छा यह बात है, तो भाई तुम्हें काफ़ी ज़रूर मिलेगी, और हल्की काफ़ी तुम्हें फायदा भी देगी, पर काफ़ी के साथ खाओगे क्या ? दोसे तो बन नहीं सकते, हाँ गर्म तोस और काफ़ी का भी जोड़ अच्छा है। मैं अभी भिजवाता हूँ।"

"यह कह कर बापू वहाँ से चले गये। लड़का हैरान था कि आश्रम में तो चाय, काफ़ी की इजाज़त नहीं, बापू कहीं भूले से तो नहीं कह गये। उसे विश्वास न आता था कि उसकी इतनी अच्छी किस्मत है, कि आश्रम में उसे काफ़ी पीने को मिले, और वह भी बापू के हाथ से।"

"थोड़ी ही देर हुई होगी कि उसने फिर खड़ाऊँ की खटपट सुनी। बेचारे का दिल धक धक करने लगा। वह समझा बापू यह कहने आ रहे हैं कि वह काफ़ी के लिये भूले से कह गये थे। आश्रम में काफ़ी नहीं मिल सकती। पर जब उसने देखा कि गांधीजी हाथ में खदर के रूमाल से ढकी हुई एक थाली लिये चले आ रहे हैं तो उसकी आँखें खुली की खुली रह गई। लड़के को थाली देते हुए बापू बोले, 'यह लो अपनी काफ़ी और तोस, देखना



मैं अपने हाथ से बना कर लाया हूँ, और तुमसा दक्खिनी भी मान जायगा कि मैंने कैसी अच्छी काफ़ी बनाई है।”

‘ “पर-पर’ लड़का हकला हकला कर बोला – ‘आपने किसी और से क्यों न कह दिया,’ मेरे कारन आपको बहुत कष्ट हुआ।”

‘ “बस, बस !’ गांधीजी प्रेम से बोले, ‘क्यों बेकार काफ़ी का मज़ा ख़राब करते हो। बा सो रही थीं, मैंने उन्हें जगाना ठीक न समझा। लो अब तुम काफ़ी पियो, मैं जाता हूँ। कोई आकर बरतन ले जायगा।’ यह कहते हुए वहाँ से चले आये। काफ़ी बहुत अच्छी और हलकी बनी हुई थी। लड़के ने ख़ूब मज़े ले ले कर पी। काफ़ी क्या थी, बापू के हाथ का दिया अमृत था।”

हरि - “अम्मा ! जब आश्रम में काफ़ी और चाय कोई पीता न था, तो फिर इतनी जल्दी काफ़ी आ कहाँ से गई ?”

माँ - “बात यह थी कि श्री राजगोपालाचार्य और मिस्टर ऍड्रयूज़ गांधीजी के पास आते रहते थे। और उनके लिये कस्तूरबा के पास यह चीज़ें रक्खी रहती थीं।”

“बापू के पास सेवाग्राम में तरह तरह के लोग आते थे। कोई अपने बीमार बच्चे को इलाज के लिये लाता, कभी पति पत्नी बापू से अपना झगड़ा चुकवाने आते कोई उनसे ज़मीन का झगड़ा तय कराने आता। एक बार एक साहब आये जो कुछ पागल से लगते थे। मालूम हुआ कि बड़े पढ़े लिखे आदमी हैं। किसी कालेज में प्रोफ़ेसर थे, फिर कई बार जेल की हवा खाई और आखिर में जोगी हो गये। उन्होंने अठवारों ब्रत रक्खे, फिर एक दिन संसार के सब काम धन्धे छोड़ कर, जंगल की राह ली। बरसों नंगे फिरते रहे। कई बरस चुप साधे रहे, यहाँ तक कि अपने होंठ तांबे के तार से सी लिये और कच्चा आटा और नीम के पत्ते खा कर पेट भरा करते।”

“फिरते फिरते सेवाश्रम आ निकले और महात्माजी से मिले। बापू ने बड़े प्रेम से उन साधुजी की देख-भाल की और उन्हें आदमियों की दुनिया में खेंच लाये।”



“पहले पहल तो वह काम करने से घबराया करते थे पर धीरे धीरे वह दिन भर में लगातार सत्रह घण्टे काम करने लगे। आठ दस घण्टे चर्खा कातते और सात आठ घण्टे आश्रम में लोगों को पढ़ाते थे। जो आदमी कभी मुँह सी कर फिरा करता था अब उसके ठट्टों से आश्रम गूँज उठता। अब तो वह एक छोटी सी धोती भी लपेट लेते थे। पर इसके सिवाय कोई और सामान अपने पास नहीं रखते थे। जहाँ साँप विच्छू रेंग रहे हों वहाँ वह बेधड़क चले जाते थे। हाँ, कभी कभी जब उन्हें ललक उठती थी तो घबराये हुए महात्माजी के पास आकर उनसे कुएँ में उलटा लटकने की आज्ञा मांगते पर ईश्वर की कृपा है कि बापू का कहा उनके लिये पत्थर की लकीर बन गया था, इसलिये वह कभी अपनी मनमानी न कर पाते थे।”

“उन दिनों बापू आश्रम में बैठे देश से छूत-छात, जात-पांत और मूढ़ता को दूर करने में लगे हुए थे। उन्होंने चर्खा संघ, तालीमी संघ और गो सेवा संघ बनाये। वह चाहते थे कि हिन्दुस्तान का हर गाँव वाला अपने शेष समय में हाथ पर हाथ धर कर न बैठा रहे, खेती के काम के अतिरिक्त कुछ और भी कमा सके। चर्खा काते, निवाड़ बुने या कोई और हाथ का काम सीखे और साथ साथ पढ़ना लिखना भी सीखे। यही सब चीज़ें थीं, जिन का प्रचार करके बापू आम गाँव वालों को स्वतन्त्रता के लिये तैयार कर रहे थे। केवल अंगरेज़ की गुलामी से आज़ादी नहीं, बल्कि गरीबी, बीमारी, मूढ़ता सब से आज़ादी दिलाना चाहते थे। इन सब चीज़ों का आपस में सम्बन्ध है, इसलिये इन में से कोई एक न हो, तो सब बेकार है। क्यों हरि, क्या तुम्हें नींद आ रही है ? तुम थक तो नहीं गये ? बस अब थोड़ी सी कहानी और रह गई है, कहो तो पूरी कर दूँ, नहीं तो फिर कल सुन लेना।”

हरि - “नहीं अम्मा ! मुझे नींद नहीं आ रही है, बड़े ध्यान से सुन रहा हूँ। बिना सारी कहानी सुने, जी नहीं मानेगा, आप सुनाइये।”



१४

माँ - "हिन्दुस्तान वालों के दिलों पर गांधीजी का प्रभाव अंगरेज़ सरकार के प्रभाव से कहीं बढ़ चढ़ कर था। कुछ सूबों में उनके ही साथी कांग्रेसियों ने हकूमत की कुरसियाँ संभाल रखी थीं। अंगरेज़ को देश की बदली हुई दशा एक आँख न भाती थी, जनता का बढ़ता हुआ जोश उन्हें कुछ बेबस किये दे रहा था।"

"हमारे नेताओं को हकूमत की बाग डोर हाथ में लिये, थोड़े ही दिन बीते थे कि इंगलिस्तान और जर्मनी में लड़ाई छिड़ गई। यह दुनिया की दूसरी बड़ी लड़ाई थी। हिन्दुस्तान में अंगरेज़ों ने हमारे नेताओं से पूछे बिना ही हमारे देश का माल और सिपाही लड़ाई में जर्मनी के विरुद्ध भेजने शुरू कर दिये। लोगों को इस बात से बहुत दुख हुआ। काँग्रेसी नेताओं ने फ़ौरन गांधीजी के कहने पर हकूमत की कुरसियाँ छोड़ दीं। गांधीजी का विचार था कि जब इतने बड़े मामले में हमारे नेताओं की परवाह न की गई तो उनका कुरसियों पर रहना बेकार है।"

"बापू को आश्रम में बैठे बैठे दुनिया भर की सब ख़बरें मिलती रहती थीं। वह जानते थे कि मुल्कों मुल्कों में लड़ाई होने से क्या बरबादी होती है। उन्होंने जर्मनी के डिक्टेटर हिटलर को एक चिट्ठी लिखी, उस चिट्ठी में उन्होंने लिखा कि यों तो मैं संसार में किसी को अपना शत्रु नहीं समझता पर एक तरह तुम और मैं आजकाल एक ही दुशमन यानी अंगरेज़ से लड़ रहे हैं। क्या ही अच्छा हो कि तुम भी मेरी तरह अहिंसा के हथियार से अंगरेज़ से लड़ो। क्योंकि हिंसा की लड़ाई में दुनिया की बरबादी है और यदि अहिंसा के हथियार के विषय में तुम कुछ जानना चाहते हो तो तुम्हारी फ़ौज में एक मामूली सिपाही है जो मेरे आश्रम में रह चुका है, तुम उससे मालूम कर सकते हो। इस समय, एक तुम ही हिंसा की लड़ाई को रोक सकते हो।" यह पत्र गांधीजी ने वायसराय के द्वारा भेजना चाहा पर वायसराय ने इसकी आज्ञा न दी। अगर वायसराय ने इस पत्र को जाने दिया होता और हिटलर महात्माजी की बात मान लेता, तो दुनिया इस तरह नष्ट न होती । पर वहाँ तो अंगरेज़ों को और हिटलर को अपने अपने बल पर घमन्ड था।"



“उन्हीं दिनों महात्माजी ने कई बार प्रयत्न किया कि अंगरेज़ हमें शान्ति से आज़ादी दे दें। पर हर बार वह नाकाम रहे। महात्माजी लड़ कर और लहू बहा कर आज़ादी लेने को तैयार न थे। अगर वह चाहते तो सारे देश को सरकार से लड़ने के लिये मैदान में लाकर खड़ा कर सकते थे। पर अहिंसा के पुजारी को यह बात मंजूर न थी। उन्होंने सरकार से लड़ाई जारी रखने का एक नया ढंग निकाला, और बहुत से लोगों का मिल कर सत्याग्रह करना, बन्द करके, एक एक को सत्याग्रह के लिये भेजा। यह ऐसे लोग थे जो अहिंसा के नियमों को अच्छी तरह समझते थे और उन पर अमल करते थे। सब से पहले बापू ने श्री विनोबा भावे को चुना। जब वह, पकड़े गये तो सरकार ने सैकड़ों देश भक्तों को, घर बैठे बिठाये पकड़ लिया। पंडित जवाहरलाल नेहरू को भी चार साल के लिये जेल भेज दिया। पर थोड़े ही दिन में हिन्दुस्तानियों के जोश और बेचैनी से घबरा कर अंगरेज़ सरकार ने हमारे सब लोगों को छोड़ दिया।”

योरप की लड़ाई अभी ज़ोरों पर थी कि ख़बर आई, जापान ने अमरीका पर हल्ला बोल दिया और हिन्दुस्तान की ओर बढ़ कर रंगून पर कब्ज़ा कर लिया। रंगून पर जापानी झंडे का लहराना था कि हमको शत्रु द्वार पर दिखाई देने लगा। सारे देश में बेचैनी फैल गई और लोग तरह तरह से सोचने लगे। कोई कहता था कि अमरीका और जापान की लड़ाई में हम धुन की तरह पिस जायेंगे, कोई चाहता था कि जापानी बरमा से बढ़ कर हिन्दुस्तान से अंगरेज़ों को निकाल दें। मतलब यह, कि लोग आज़ाद होने के लिये एकबार फिर रस्सियाँ तुड़ाने लगे।

“जब अंगरेज़ों ने मुल्क में इतनी अधिक बेचैनी देखी तो उन्होंने लन्दन से मिस्टर क्रिप्स को भेजा कि वह दिल्ली जाकर हिन्दुस्तान और इंगलिस्तान में समझौता करायें। अंधेरे में आशा की हलकी सी किरन दिखाई दी, लोग समझे अब शायद स्वतन्त्रता मिल जाये पर ऐसा न हुआ। जो शर्तें क्रिप्स लाये थे वह हमारे नेताओं को पसंद न आई और जो हमारे नेता चाहते थे, वह अंगरेज़ देने को तैयार न थे। अन्त में क्रिप्स जैसे आये थे वैसे ही



लौट गये। गांधीजी और दूसरे नेताओं ने तय किया कि जब तक देश आज़ाद न होगा योरप की लड़ाई में अंगरेज़ को मदद न देंगे।”

“बापू ने देखा कि योरप की लड़ाई की आग और जापान के युद्ध की लपटें हमें भस्म किये डालती है और बेबस हिन्दुस्तानियों की मरज़ी के विरुद्ध उनका धन, दौलत और युवा सन्तान लड़ाई में काम आ रही है, तो उनको बड़ा दुख हुआ। उन्होंने सब नेताओं को इकट्ठा किया और उनसे कहा कि जब तक हम अंगरेज़ के बस में हैं, अंगरेज़ इसी तरह हमारा रक्त चूसते रहेंगे। आओ, हम मिल कर अंगरेज़ को अपने देश से निकाल दें। पर हमने अंगरेज़ से हिंसा की लड़ाई लड़ कर उसे निकाला, तो क्या निकाला, हम को तो एक दिल और एक ज़वान होकर बस इतना चाहिये, कि ‘हिन्द छोड़ दो’, ‘हिन्द छोड़ दो’। गांधीजी के मुँह से इतनी बात का निकलना था कि चालीस करोड़ ज़वानों से अंगरेज़ों, ‘हिन्द छोड़ दो’ की पुकार सारे देश में गूँज उठी। अंगरेज़ों को अपने घरों के बाहर, सड़कों पर, दफ़्तरों की मेज़ पर, मोटर पर, यहाँ तक कि हर जगह, ‘हिन्द छोड़ दो’ लिखा हुआ दिखाई देने लगा और वह समझ गये कि अब सचमुच हिन्दुस्तान छोड़ने का समय आ गया है।”

“महात्माजी ने साथ ही साथ वायसराय को एक पत्र लिखा कि अगर अंगरेज़ हिन्दुस्तान को आज़ाद कर दें तो हिन्दुस्तानी, युद्ध में अंगरेज़ों की मदद करेंगे। यदि अंगरेज़ इस समय भी उन्हें आज़ादी नहीं देंगे, तो फिर हिन्दुस्तानी अपनी जान पर खेल कर आज़ादी लेने पर मजबूर हो जायेंगे। यह टक्कर बड़ी कठोर होगी, पर होगी अहिंसा के ढंग पर।”

हरि - “अम्मा ! वायसराय ने बापू के पत्र का क्या उत्तर दिया ?”

माँ - “महात्माजी को इस पत्र का उत्तर तो वायसराय क्या देते, उन्होंने आव देखा न ताव, हमारे सब बड़े नेताओं और काम करने वालों को फिर जेलों में बन्द कर दिया।”

“बापू और कस्तूरबा को लेजाकर पूना में आगा ख़ां के महल में नज़रबन्द कर दिया। वहीं गांधीजी के कुछ साथी, जैसे सरोजिनी नायडु, सुशीला नैयर और महादेव देसाई भी रक्खे गये।”



१५

हरि - "महल में तो बापू बड़े आराम से रहते होंगे ?"

माँ - "नहीं बेटा, वह दुखियों का सहारा, गरीबों के दिल का उजाला, हिन्दुस्तान की नैया का बूढ़ा खेवनहार, हमारा गरीब और दुखियारा बापू हम सब से अलग रह कर भला क्या आराम पाता ! उस शानदार महल में उन्हें कैसे सुख मिल सकता था ! वहाँ की ऊँची ऊँची दीवारें उन्हें खाने को दौड़ती थीं। गरीबों से अलग रह कर संसार की कोई चीज़ बापू को अच्छी न लगती थी।"

"वह महल में भी सरल ढंग से रहते थे। सुबह सबेरे उठते, प्रार्थना करते, फिर थोड़ा फलों का रस पीते और काम में लग जाते। सब साथी एक जगह बैठ कर खाना खाते। बुलबुले हिन्द, सरोजिनी नायडू तरह तरह के चुटकलों से बापू का दिल बहलातीं। शाम को फिर प्रार्थना होती, जिस के बाद दोबारा काम शुरू हो जाता। सारा दिन काम करने के बाद रात को सब जल्दी ही सो जाते थे।"

"अभी महात्माजी को नज़रबन्द हुए कुछ ही दिन हुए थे कि उनके प्यारे और पुराने साथी, महादेव देसाई दिल की धड़कन बन्द हो जाने से, यकायक परलोक सिधार गये। महादेव भाई और गांधीजी का साथ, तीस बरस का था। बापू उन्हें अपने बेटे की तरह चाहते थे। महादेवभाई ने भी अपना जीवन बापू और देश के लिये त्याग दिया था। दोनों एक दूसरे के दुख के साथी थे। बापू उनसे अपने हृदय की सब बातें किया करते और वह सदा बापू को सच्ची और खरी राय देते थे।"

"महादेव भाई के मृत शरीर को बापू ने अपने हाथों से नहलाया, अर्धी तैयार की और बाप की तरह सब संस्कार किये। महल में बाग के एक कोने में चिता को आग दी गई और वहीं उनकी समाधि बनी। जब तक बापू महल में रहे रोज़ उस समाधि पर फूल चढ़ाने जाया करते थे।"



“गांधीजी के नज़रबन्द होने के बाद जब देश में कोई बड़ा नेता न रहा जो जनता को शान्त रखता, तो लोग जोश में आकर जिस तरह जिसकी समझ में आया, सरकार से लड़ते रहे। कुछ जोशीले लोग गांधीजी का अहिंसा का सबक भूल गये, और छुप छुप कर लोगों को अंगरेज़ों से हिंसा की लड़ाई लड़वाने लगे। सरकार ने भी लोगों को दबाने के लिये गोलियां बरसाईं। गांव के गांव जला कर राख कर दिये। हज़ारों औरतें, मर्द और बच्चे मारे गये, हज़ारों जेलों में ठूस दिये गये। और इस देश की वे सरदार सेना, रास्ते से भटक गई।”

“बापू ने सोचा भी न था कि आज़ादी की लड़ाई उनके जीते जी इतना भयानक रूप धारण कर लेगी और जोशीले लोग उनकी ललकार के ग़लत माने समझ कर अपने आपको इस तरह जोखिम में डाल लेंगे।”

“जेल में बापू को पल पल की ख़बरें पहुँच रही थीं। तन तो उनका अवश्य जेल में था पर मन हमारे साथ था। और कैसे न होता, आख़िर वह हम सबके बाप थे। अपने बच्चों को ठीक रास्ते से भटकते हुए देख कर, उनका दिल ख़ून हो रहा था।”

“सरकार ने मार-पीट और हिंसा का सारा दोष, ज़बरदस्ती बापू के कंधों पर डाल दिया। गांधीजी ने बहुत चाहा कि सरकार कुछ नेताओं को छोड़ दे कि वह लोगों को समझा बुझा कर मार धाड़ से रोकेँ और अहिंसा के नियम उन्हें याद दिलायें। पर सरकार इस बात पर किसी तरह तैयार न हुई। जब बापू ने देखा कि सरकार उनकी बात सुनने को किसी तरह तैयार नहीं, तो लाचार होकर उन्होंने दस फ़रवरी सन् १९४३ ई० को इक्कीस दिन का ब्रत शुरू किया, जिससे वह संसार को अपने निर्दोष होने का यक़ीन दिलायें।”

“ब्रत के इक्कीस दिन के लिये सरकार बापू को छोड़ देना चाहती थी, पर बापू ने इस बात को स्वीकार न किया। कस्तूरबा हर समय गांधीजी की सेवा में लगी रहतीं। गांधीजी दिन पर दिन कमज़ोर होते जा रहे थे। सारे देश पर एक एक दिन भारी था, सब की आँखें और कान आगा ख़ाँ महल की और लगे हुए थे। लोग हड़तालें कर रहे थे और दुआयें माँग रहे थे, देहली में सरकार के तीन हिन्दुस्तानी वज़ीर हकूमत से अलग हो गये। पर सरकार टस से मस न हुई। राम राम करके इक्कीस दिन पूरे हुए और तीन मार्च को गांधी बाबा ने



अपना ब्रत खोला और कस्तूरबा के हाथ से संतरे का रस पिया। मीरा बहन ने ईसाई धर्म के भजन गाये। मुसलमानों ने कुरान पढ़ा, पारसियों, हिन्दुओं और बौद्धों ने अपने अपने धर्म की किताबें पढ़ कर बापू को सुनाई।”

“जब बापू ने अपना ब्रत खोला तो हिन्दुस्तानियों की जान में जान आई | इस ब्रत से सारा देश एक आवाज़ होकर ‘महात्मा गांधी की जय’ और ‘इनक़लाब ज़िन्दाबाद’ पुकार उठा।”

“बापू के भाग्य में अभी और दुख लिखे थे। उनके प्यारे साथी महादेव देसाई के मरने का ग़म अभी हरा ही था, कि कस्तूरबा बीमार हो गई। सबने बहुत कोशिश की कि वह क़ैद में न रहें बल्कि अपने घर वापस चली जायें पर वाह-री हिम्मत, उन्होंने गांधीजी का साथ न छोड़ा। शायद उनके दिल को ख़बर हो गई थी कि उनका समय आ पहुँचा है, इसलिये वह अपने पति को छोड़ने के लिये तैयार न हुई। कस्तूरबा की तबियत बिगड़ती ही गई और वह अटल घड़ी आन पहुँची, जब गांधीजी और कस्तूरबा का साठ साल का साथ छूट गया और वह भगवान् को प्यारी हो गई।”

हरि - “अम्मा, गांधीजी बा के मरने पर बहुत रोये होंगे ?”

माँ - “बेटा, ऐसी बेबसी में अगर यह मुसीबत किसी और पर पड़ती, तो न जाने उसका क्या हाल होता, पर गांधीजी उस समय भी भगवान् की ओर ध्यान लगाये रहे और बराबर अपने देश वालों के लिये दुआयें मांगते रहे।”

“महादेव देसाई की समाधि के पास ही गांधीजी ने बा की समाधि बना दी। जब तक गांधीजी आगा ख़ाँ महल में नज़रबन्द रहे, प्रतिदिन दोनों समाधियों पर फूल चढ़ाने और प्रार्थना करने जाया करते थे। अब भी हर इतवार को पूना के और बाहर के भी, बहुत से लोग आगा ख़ाँ महल में यात्रा को जाते हैं।”

“बापू की अकेली जान और चारों तरफ़ दुखों का घेरा, आख़िर बेचारे कब तक सहते। कमज़ोर होते होते बहुत बिमार हो गये। सरकार ने उनको जब अधिक बीमार देखा



तो अपना कल्याण इसी में समझा कि गांधीजी को छोड़ दें। ६ मई को उसने गांधीजी को बिना किसी शर्त के छोड़ दिया और उनके साथ ही उनके साथियों को भी रिहा कर दिया। आगा ख़ाँ महल छोड़ने से पहले जब अन्तिम बार, बापू समाधियों पर फूल चढ़ाने गये तो कोई ऐसा न था जिसकी आँखों से आँसुओं की धारा न बह रही हो।”

हरि - “माताजी, यह तो मुझे भी याद है कि जब बापू के छूटने की खबर आई तो हमारे घर में बड़ी खुशी मनाई गई थी।”

माँ - “हाँ बेटा, एक हमारे ही घर में क्या, सारे देश के घर घर में खुशी के चिराग जलाये गये।”



१६

“बापू के जेल से निकलते ही हिन्दुस्तानियों के अंधेरे और उदास दिलों में फिर उज़ाला हो गया, सबको ऐसा मालूम हुआ कि उनके दुख के बटाने वाला आ गया। कुछ दिन तक तो गांधीजी पूना और जूहू में रहे कि उनके कमज़ोर शरीर में कुछ जान आ जाये। जब उनमें ताक़त आ गई, तो वह पूरी हिम्मत से कमर बाँध कर स्वतन्त्रता के युद्ध के सेनापति बन कर खड़े हो गये। उन्होंने लोगों को उनकी भूल चूक दिखा दिखा कर समझाया और सरकार को भी उसकी गलतियाँ जताईं। उन्होंने एक बार फिर प्रयत्न किया कि अंगरेज़ हिन्दुस्तान का राज हिन्दुस्तानियों को सौंप दे, पर अंगरेज़ हिन्दुस्तान छोड़ने को तैयार न थे। वह बार बार यही शर्त लगाते कि हिन्दू और मुसलमान सब मिल कर आज़ाद हिन्दुस्तान की हकूमत संभालें, तो हम आज़ादी देने को तैयार हैं। महात्माजी कहते कि मुसलमान और हिन्दू एक ही देश वासी हैं, यह हमारा घरेलू मामला है, आज़ाद होने के बाद हम आपस में तय कर लेंगे कि इस मुल्क में हम कैसे रहेंगे, अंगरेज़ को हमारे घरेलू मामले में दखल नहीं देना चाहिये। पर उस समय तो बिलकुल वही कथा थी जो तुमने सुनी होगी। एक बार दो बिल्लियों में एक डबल रोटी पर लड़ाई हुई तो उन्होंने एक बन्दर को न्याय करने के लिये बुलाया कि वह रोटी के टुकड़े बराबर तौल कर बाँट दें। बन्दर था बड़ा चालाक, जो टुकड़ा भारी निकलता उसमें से बड़ा सा निवाला खा लेता तो वह बहुत हल्का हो जाता, फिर वह बराबर करने के लिये दूसरे टुकड़े पर लपकता और उसमें से भी इतना अधिक उड़ा जाता कि दूसरा पलड़ा हल्का हो जाता, सारांश इसी बहाने वह सारी रोटी खाकर चलता बना। मूर्ख बिल्लियाँ एक दूसरे का मुँह देखती की देखती रह गईं।”

“इसी तरह जब हिन्दू और मुसलमान आपस में लड़ते लड़ते मरे जा रहे थे तो हकूमत के चौधरियों ने कहा, ‘आओ हम तुम्हारे देश को दो भागों में बाँट दें – एक हिन्दुस्तान और दूसरा पाकिस्तान।’ हमारे नेता तैयार हो गये कि किसी भाव सही, आज़ादी तो मिले। उन्हें क्या मालूम था कि यह बँटवारा ही घृना और फूट के बीज बो देगा।”



“देश के हर कोने से हृदय हिला देने वाले समाचार आने लगे। पंजाब में कुछ गड़बड़ सी हो रही थी कि कलकत्ते से खबर आई कि वहाँ मुसलमान और हिन्दू आपस में लड़ पड़े। भाई भाई का शत्रु बन बैठा है। गांधीजी बेचैन हो गये, और कलकत्ते पहुँचे। जो सुना था वह बिलकुल सच निकला। हिन्दू और मुसलमान जो सैकड़ों साल से एक जगह रहते और एक साथ बैठते उठते आये थे, एक दूसरे के रक्त के प्यासे हो गये। बापू के पहुँचते ही कलकत्ते के मैदान में एक जल्सा किया। कहाँ तो मुसलमान और हिन्दू एक दूसरे की सूरत देखना न चाहते थे, और कहाँ सब लाखों की गिनती में बापू की बात सुनने जमा हो गये। बापू ने उन सब को प्रेम का सन्देश सुनाया और थोड़ी ही देर के अन्दर घृना की कालिख दिलों से धुल गई। बापू ने अब चाहा कि हिन्दू और मुसलमानों ने जो हथियार जमा कर रखे हैं वह लाकर बापू को दे दें। जब लोगों ने ऐसा न किया तो बापू को खयाल हुआ कि अभी एक आँच की कसर बाक़ी है। दिल का कुन्दन अभी दमका नहीं। इसके लिये उन्होंने ब्रत रक्खा। जब बंगाल के लोगों ने बापू के ब्रत की खबर सुनी, तो सैकड़ों नौजवानों ने हज़ारों की गिनती में हथियार ला ला कर बापू के क़दमों में डाल दिये और सौगन्धें खाईं कि अब हम आपस में कभी नहीं लड़ेंगे, और सचमुच जो कहा था वह कर दिखाया।”

“घृना की चिनगारियाँ अभी बिलकुल बुझी न थीं। बापू मुल्क के एक भाग में शान्ति कराते तो किसी दूसरी जगह आग भड़क उठती। उन्हीं दिनों पूर्वी बंगाल में नोआखाली से सूचना आई कि मुसलमान हिन्दुओं के घर लूट रहे हैं और उनको मार रहे हैं। यह सुनते ही दुबला पतला बूढ़ा बापू अपनी जान हथेली पर रखकर चला और नोआखाली के एक एक गाँव में प्रेम का सन्देश लेकर पहुँचा। वह अक्सर पैदल दौरा करते, और कहीं कहीं तो नंगे पाँव जाते थे। नोआखाली में गाँव वालों के यहाँ खाना खाते, वहीं उठते बैठते और आराम करते थे। वह लोगों को बुला बुला कर समझाते। उनसे छीनी हुई चीज़ें असली मालिक को वापिस दिलवाते। लोगों को नये सिरे से उनके घरों में बसाते और बिछड़े हुआँ को फिर मिलवाते थे।”



“नौआखाली के बाद बिहार की बारी आई। ख़बर मिली कि बिहार में हिन्दुओं ने मुसलमानों के गाँव के गाँव साफ़ कर दिये। बिहार की विपत्ता सुनकर बापू तड़प गये, और बिहार पहुँचे। वही अपना प्रेम का सन्देश वहाँ भी दोहराया, कि किसी की जान लेना बड़ा पाप है। हिन्दू मुसलमान, सब हिन्दुस्तानी हैं, एक हैं, सैकड़ों वर्षों से साथ रहते आये हैं और दोनों को यहीं रहना है, फिर लड़ झगड़ कर पाप के गढ़े में क्यों गिरें !”

“पहले पहले तो उन लोगों ने गांधीजी की बातों पर कान न धरे, पर धीरे धीरे सच की धीमी आवाज़ का प्रभाव उन पर होने लगा। वह उस भयानक स्वप्न से चौंके, उनको याद आ गया कि वह भेड़िये नहीं, मनुष्य हैं। अपने किये पर पछताये और शांति और अमन रखने की सौगन्ध खाई।”

“उन झगड़ों में हमारे बापू को आराम का विचार न था, न खाने पीने की सुध, न कड़ाके की सरदी की परवाह, न लू के थपेड़ों कि फ़िक्र, वह कभी नौआखाली में नंगे पाँव चलते हुए नज़र आते, तो कभी बिहारियों के घायल दिलों पर मरहम रखते हुए दिखाई देते। हिम्मत थी कि हार न मानती थी, और ईमान था, कि कठिन मुसीबतें झेल झेल कर और निखरता जा रहा था।”

“अन्त में वह दिन आन पहुँचा जब भारत आज़ाद हुआ और चारों ओर प्रसन्नता की एक लहर दौड़ गई। पर स्वतंत्रता के उजाले के साथ साथ मार धाड़ और पाप के काले बादल भी चारों तरफ़ उमड़ आये। इधर दिल्ली में जब मनुष्य जोश में आकर, माउन्ट बेटन की जय पुकार रहे थे तो उधर बंगाल में कुछ लोग हमारे गांधी बाबा पर पत्थर बरसा रहे थे। मूढ़ना, फ़िरका परस्ती और पाप के धूप अंधेरे में हम रास्ते से भटक गये। प्रेम के सारे बन्धन टूट गये, भाई भाई का शत्रु हो गया। ऐसा लगता था कि मनुष्य ने भेड़िये का रूप रख लिया है। हिन्दू, मुसलमान के रक्त का प्यासा था और मुसलमान, हिन्दू की जान का शत्रु। उस भयानक समय में केवल दो चार रोशनियाँ दिखाई देती थीं, जो अपनी पूरी शक्ति से पाप के अंधेरे में उजाला करने का प्रयत्न कर रही थीं।”

हरि - “माँ, यह कैसी रोशनियाँ थीं ?”



माँ - "यह थे हमारे बापू, और उनके साथी। पर हमने उनकी ओर से आँखें फेर रखी थीं। हर ओर से मारो, मारो की आवाज़ें आ रही थीं।"

हरि - "अम्मा, 'मारो, मारो,' कौन कह रहा था ?"

माँ - "बेटा, वह फ़सादी हिन्दू, मुसलमान और सिक्ख थे, जो एक दूसरे को खाये जा रहे थे। बुरे लोग जो ऐसे अवसरों की खोज में रहते हैं, उन सब ने वह मार धाड़ की, बेगुनाहों पर वह अत्याचार किये कि सारा संसार हमारे पागलपन पर दाँतों तले उंगली दबा कर रह गया।"

हरि को ये बातें सुन कर बहुत दुख हुआ, वह सोच में पड़ गया, फिर बोला - "अम्मा, हिन्दू, मुसलमानों और सिक्खों को ऐसी बुरी बुरी बातें करते हुए देख कर बापू को तो बड़ा दुख होता होगा ?"

माँ - "हाँ बेटा, वह बहुत कुढ़ते थे और दुखी होकर बार बार कहते - 'हे भगवान मुझ से यह मारपीट और अत्याचार नहीं देखे जाते, अब तुम मुझे इस संसार से उठा लो।'"

"नोआखाली और बिहार का झगड़ा निपटा कर वह पंजाब जा रहे थे कि दिल्ली में मार धाड़ शुरू हो गई। यह तो तुम्हारे सामने की बात है, कैसे भयानक दिन थे वे ! बापू दिल्ली पहुँचे तो दिल न माना, यहीं रुक गये कि पहले राजधानी को बचायें और उसके बाद आगे बढ़ें। यहाँ उन्होंने देखा कि लाखों की गिनती में लूटे हुये लोग पंजाब से आकर देहली में फैल गये हैं। देहली में मार काट; कहते हैं, इन्हीं चोट खाये हुये लोगों के कारन हुई। बापू को इन दुखियारों से पूरी सहानुभूति थी, पर वह यह भी जानते थे कि यदि मामला एक बार दिल्ली सरकार के हाथ से निकल गया तो दिल्ली की आग सारे हिन्दुस्तान को भस्म कर देगी।"

हरि - "फिर बापू ने क्या किया ?"

माँ - "बापू ने बड़ी शान्ति से बैठ कर सोचा कि क्या करना चाहिये। फिर उन्होंने दिल्ली के बड़े बड़े अफ़सरों को बुलाया और समझाया कि वह हिन्दू मुसलमान सब को



एक निगाह से देखें और सावधान और होशियार होकर काम करें। दूसरी ओर शरनार्थियों के पास जाकर उन्हें दिलासा दिया और समझाया कि दिल्ली के मुसलमानों ने तुम्हारा क्या बिगाड़ा है। जिन मुसलमानों ने तुम्हें, तुम्हारे घरों से निकाला है और तुम्हें दुख पहुँचाया है, वे और लोग हैं, और ये और हैं। उन लोगों का बदला तुम इन लोगों से नहीं ले सकते। फिर मुसलमानों को समझाया कि अपने लूटे हुये पंजाबी और सिंधी भाइयों की हर तरह मदद करो। बापू अच्छी तरह जानते थे कि यदि बदला लेने का सिलसिला चला तो इसे रोकना कठिन होगा। लोगों से कहते – ‘भगवान के लिये समझ और सब्र से काम लो। अपने ऊपर और एक दूसरे पर दया करो।’ “

“जब गांधीजी ने देखा कि लोगों की सचमुच मति उलट गई है, क्रोध ने उनकी अकलों और आँखों पर परदा डाल दिया है, तो बापू ने ब्रत रक्खा और कहा कि मैं अपनी जान देकर हिन्दू, मुसलमान और सिक्ख सब को एक करके रहूँगा। देहली में उन दिनों बड़ी हलचल थी। लोगों की समझ में न आता था कि क्या करें और क्या न करें। आखिरकार सब धर्मों के नेता इकट्ठे हो कर बापू के पास पहुँचे और उन्होंने सौगंध खाई कि हम अपनी जान पर खेल जायेंगे, पर दिल्ली में झगड़ा न होने देंगे। जब गांधीजी को भरोसा हो गया कि यह लोग जो कहते हैं वह अवश्य करेंगे, तो उन्होंने अपना ब्रत खोल दिया, और दिल्ली की दशा उसी दिन से सुधरने लगी।”

हरि - “जिस दिन बापू ने अपना ब्रत खोला, तो माँ, लोग कितने प्रसन्न थे, ऐसा मालूम होता था कि सारी दिल्ली में विवाह रचा हुआ है !”

माँ - “ठीक कह रहे हो , नेक और अच्छे लोगों पर तो बापू के ब्रत का बहुत अच्छा प्रभाव था और वह फूले नहीं समाते थे। पर ऐसे लोग भी थे जिन को बापू का हिन्दू मुसलिम एकता का काम एक आँख न भाता था। वह समझते थे कि गांधीजी का यह प्रयत्न, हमें निर्बल कर देगा। उन लोगों का विचार था कि वीर बनने के लिये लाठी का उत्तर लाठी से और गोली का उत्तर गोली से देना चाहिये। बुराई का बदला भलाई से देना कमज़ोरी और बोदापन है। ऐसे लोग यह भी जानते थे कि जब तक बापू जीवित हैं और उनके शरीर में



श्वास बाकी है, वह हिन्दू-मुसलिम-सिक्ख एकता के लिये अपना रक्त पसीना एक करते रहेंगे। बापू के जीते जी उन लोगों की बात पर कोई कान नहीं धरेगा, इसलिये ले दे कर ऐसे लोगों के पास एक ही उपाय था, वह यह कि बापू को मार डालें।”

“बापू की आदत थी कि रात का खाना वह दिन से ही खा लेते और ठीक पाँच बजे प्रार्थना सभा में पहुँच जाते। वहाँ लोग पहले से उनकी प्रतीक्षा में जमा रहते थे। जब बापू लोगों के बीच से जाते तो कोई उनको झुक कर नमस्कार करता, कोई आदाब करता और कोई उनके पाँव छूता। बापू जाकर एक नीचे से तख्त पर बैठ जाते, कुरान और गीता पढ़ने वाले, उनके पास ही बैठते और वहीं भजन गाने वाले भी होते थे। प्रार्थना शुरू होती, तो सब से पहले कुरान में से कुछ, आयतें पढ़ी जातीं, फिर गीता का पाठ होता, भजन गाये जाते और अंत में बापू लोगों को कुछ उपदेश देते। उस समय की हालत और ऊँच नीच समझाते। प्रार्थना सभा में एक भजन रोज़ गाया जाता था जो बापू को बहुत रुचिकर था।”

‘ईश्वर अल्ला तेरे नाम,

सब को सम्मति दे भगवान।’

“इसी तरह के और कई भजन थे जो उनकी प्रार्थना सभा में गाये जाते थे।”

“गांधीजी की प्रार्थना सभा में, दूर दूर से लोग आते थे और सब हिन्दू और मुसलमान, अछूत और ब्राह्मण एक ही जगह बैठ कर अपने प्रभु का स्मरण करते।”

हरि - “अम्मा, प्रार्थना सभा में तो मैं भी गया था, मैं जानता हूँ वहाँ क्या क्या होता था, पर यह समझ में नहीं आया कि बापू गीता के साथ साथ कुरान और बाईबिल क्यों पढ़वाते थे ?”

माँ - “बेटा ! बापू कहते थे कि सब धर्म सच्चे हैं और सब धर्मों की पुस्तकें भगवान की भेजी हुई हैं, और सब सच्चाई का रास्ता बताती हैं। वह यह भी कहते थे कि मैं हिन्दू भी हूँ और मुसलमान भी, सिक्ख भी हूँ और ईसाई भी, यह सब मेरे धर्म हैं; क्योंकि सब धर्मों की जड़, नेकी और सच्चाई है।”



“हाँ, तो मैं तुम्हें आज की बात सुना रही थी। बापू जल्दी जल्दी कदम उठाते हुए प्रार्थना सभा में पहुँचे क्योंकि आज उन्हें कुछ देर हो गई थी। अभी वह भीड़ में से निकल ही रहे थे कि एक निर्दयी पाँव छूने के बहाने से आगे बढ़ा और उसने बापू को गोलियों का निशाना बना कर मार डाला। कैसा पत्थर का दिल होगा उस पापी का, जिसका हाथ बापू पर उठ सका।”

“अरे ! तुम रो रहे हो हरि ! धीरज रक्खो, गांधीजी ने भगवान की राह में अपनी जान दी है। ऐसे लोग मरते नहीं, हमेशा जीवित रहते हैं। तुम देखोगे कि अन्त में जीत उन्हीं की होगी। बापू की जीत सच की जीत है। और सच की जीत भारतवर्ष की जीत, पर इसके लिये बच्चों और बूढ़ों, स्त्री और पुरुषों सब को अनथक काम करना चाहिये। हमें गांधीजी के बताये हुये रास्ते पर केवल आप ही नहीं चलना बल्कि अपने साथियों को भी चलाना है। यह वही रास्ता है जो तीस वर्ष से गांधीजी हमें दिखा रहे थे। यह सच, प्रेम और अहिंसा का रास्ता है। जो लोग भटक कर झूट, घृणा और अहिंसा की पगडंडियों पर पड़ चुके हैं उन लोगों को हाथ पकड़ पकड़ कर ठीक रास्ते पर लाना है।”

“हमें यह कभी नहीं सोचना चाहिये कि हम केवल हिन्दू, मुसलमान, सिक्ख या ईसाई हैं, बल्कि सदा स्मरण रखना चाहिये कि हम हिन्दुस्तानी हैं, और सच्चे हिन्दुस्तानी हम सब को हिन्दू-मुसलिम एकता के लिये काम करना है। हिन्दुस्तान और पाकिस्तान दोनों को यह उपदेश देना है कि सब जातियाँ एक हैं। क्या हिन्दू, क्या मुसलमान, क्या सिक्ख सब को भगवान ने बनाया है और सबको आपस में प्रेम से रहना है।”

हरि - “अम्मा ! सच्चा हिन्दुस्तानी बनने के लिये मुझे क्या करना चाहिये ?”

माँ - “बेटा ! इसके लिये हमें बापू के बताये हुए रास्ते पर चलना चाहिये। हमें हिन्दुस्तान को ऐसा देश बनाना है, जहाँ निर्धनता और दुख न हो, जहाँ जबरदस्त का ठेंगा कमज़ोर के सिर पर न हो, जहाँ अमीर गरीब और हिन्दू मुसलमान का प्रश्न न हो, सब बराबर हो, कोई किसी पर अत्याचार न कर सके, सब पढ़े लिखे और खुशहाल हों। पर इन वस्तुओं को पाने के लिये सच्चाई, बलिदान, त्याग और परिश्रम आवश्यक हैं। हम सब इस



काम में लग जायें तो बापू की आत्मा को बहुत शान्ति मिलेगी। यह आवश्यक नहीं कि हर बार हमारा परिश्रम फल ही लाये, पर इस से निराश हो कर कन्धा डाल देना, बापू के चेलों का काम नहीं। उनके सच्चे चेले तो परिनाम की परवाह किये बिना, दिन रात नेक काम करने की धुन में लगे रहते हैं और यही वास्तविक सेवा है।”

“माताजी, अभी गांधी बाबा की कहानी सुना ही रही थी कि दादा जी रेडियो पर पंडित जवाहरलाल और सरदार पटेल के भाषन सुन कर आये और कहने लगे -

“बेचारे पंडितजी पर तो ऐसा मालूम होता है कि गम के पहाड़ टूट पड़े हैं। उन्होंने बड़ी भर्राई हुई आवाज़ में रेडियो पर कहा - ‘दोस्तो और साथियो, रोशनी गुल हो गई और हमारी ज़िन्दगियों पर अंधेरा छा गया। मैं तुम से क्या कहूँ, और कैसे कहूँ कि हमारा नेता, हमारा बापू और इस देश का बाप, चल बसा। देश में विष फैला हुआ है और इसी ज़हर ने लोगों के दिमागों में भी विष भर दिया है। हमें चाहिये कि हम शान्ति और हिम्मत के साथ इस विष के वृक्ष को उखाड़ फेंके। हमें बड़ी मुसीबतों का सामना करना है मगर उसी ढंग से जो हमारे बापू ने हमें सिखाया है। कल का सारा दिन ब्रत और प्रार्थना में बिताना चाहिये। कल चार बजे गांधीजी की चिता जलाई जायेगी। आओ, हम सब अपने बापू की तरह अपने जीवन को इस देश के लिये त्याग दें।”

“इसके बाद सरदार पटेल बोले, उन पर भी गांधीजी की मौत का बड़ा प्रभाव था। उन्होंने कहा - ‘मैं तुम से क्या कहूँ कि क्या हुआ, पर जो कुछ हुआ, वह बड़े दुख और शर्म की बात है। गांधीजी कुछ दिनों से देश की हालत से असंतुष्ट थे। इसीलिये उन्होंने ब्रत रक्खा था। अब जो कुछ भी हुआ हमें इसका रंज तो अवश्य करना चाहिये पर क्रोध नहीं, गुस्से में यह डर है कि हम कहीं उनका दिया हुआ उपदेश भूल न जायें। आओ, हम वह कर दिखायें जो हमसे बापू के जीवन में न हो सका। नहीं तो हमारे नामों पर यह धब्बा लग जायेगा कि हम बापू की नसीहत पर अमल न कर सके। आज की दुख भरी घटना, ईश्वर करे, हमारे नवजवानों को जगा कर उन्हें उनका असली धर्म और फ़र्ज़ समझा सके।



दिल छोड़ने की कोई बात नहीं, हमें मिल कर गांधीजी के शुरू किये हुए काम को समाप्त करना है।”

“तुम रो रही हो, हरि की माँ !” दादा जी बोले - “रोने से कोई काम सफल नहीं होता, यह रोने और सिर धुनने का समय नहीं। इस घड़ी सब हिन्दुस्तानी सीना तान कर खड़े हो जायें और गांधीजी के शत्रुओं से कहें - ‘आओ, हम हैं बापू की निशानी, हम हैं उनके सैनिक, आओ, मैदान में उतरो, हम सच्चाई का झंडा, अहिंसा की ढाल और आत्म शक्ति की तलवार ले कर रक्त बहाये बिना मैदान जीतेंगे, हमारी जीत अटल है।”

“आओ, सब हिन्दुस्तानी उठें, अपने आंसु पोछ डालें और नई आशाओं के साथ आगे बढ़ें। आओ, हम बापू की दी हुई शक्ति और जलाल से काम लें और संसार को सच्चाई का युद्ध जीत कर दिखा दें और दुनिया को बतला दें, बापू क्या थे, और क्या चाहते थे।”

* * * * *

